

ఓమ్

శ్రీ విశ్వ మీమాంస

తెలుగు సాహిత్యకర్తల సంఘం

అగ్రాధ వేదాంత విచార వాహినీ
అజ్ఞాన గాఢాంధ్ర తమో వినాశినీ
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.
-సత్యానంద

“నిమిత్తమాత్రం భవ సవ్యసాచిన్!”

సంస్థాపకులు :
బ్రహ్మచరీ

భగవాన్ శ్రీసత్యానంద మహర్షిలవారు

గౌరవసంపాదకులు :
పూజ్య శ్రీబ్రహ్మచరీనందతీర్థస్వామిలవారు

సంపాదకులు :
శ్రీ శ్రీహరి తీర్థ స్వామిలవారు
9959300918

సహాయ సంపాదకులు :
పురుషోత్తమబ్రహ్మచారి 8121256201

సంపుటము 70 సంచిక 1
శ్రీదుర్ముఖినామ సంవత్సరము
పుష్య మాసము - జనవరి 2017

సంవత్సర చందా : రూ. 100/-
జీవిత చందా : 1,500/-
పోషకులు : 2,116/-
రాజపోషకులు : 5,116/-
మహారాజపోషకులు : 11,116/-

Visit Website :
www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : teertha24464@gmail.com

☎ 08622-258518, సెల్ : 9440279712,

విషయసూచిక

1. భగవన్నుతి.....	2
2. ప్రార్థన.....	3
3. శ్రీరమణ హృదయము.....	4
4. శ్రీమద్భాగవతామృతము.....	7
5. శ్రీత్యాగరాజ కీర్తనలు.....	11
6. ధ్యానించుటకే జీవించుము.....	13
7. శ్రీవాసుదేవ కథాసుధ.....	17
8. ఆధ్యాత్మిక సాధకులకు సదవకాశము...24	
9. సుమతి శతకము.....	25
10. సుభాషిత రత్నమాల.....	26
11. విదురనీతి.....	27
12. సూక్తి సుధాకరము.....	28
13. మహాభారతము.....	29
15. అష్టోత్తర శతశ్లోకీ భగవద్గీత.....	34
16. ఆశ్రమవార్తలు.....	39
17. శ్రీసత్యానందాశ్రమ శాశ్వతభిక్షానిధి....40	
18. ప్రశస్తిత్తర మణిమాల.....	41

ముఖచిత్రము
శ్రీ లక్ష్మీనారాయణులు

పశ్చాత్తాపము

జనవరి 2017


1. అంగ్ల సంవత్సరాది
- భగవాన్ శ్రీసత్యానందమహర్షి గీతా సత్సంగ వార్షికోత్సవ పరిసమాప్తి
8. రైవత మన్వాది
- కృత్తికోపవాసము
9. ముక్కోటి ఏకాదశి.
12. గురుపుష్పయోగము
- శ్రీరమణమహర్షి జయంతి
13. భోగి
14. మకర సంక్రమణము
- సంక్రాంతి పండుగ
15. కనుమ
16. శ్రీత్యాగరాజస్వామివారి ఆరాధన
23. ఏకాదశి
26. గణతంత్ర దివసము
- మాస శివరాత్రి
30. గాంధీ వర్ధంతి

భగవన్నుతి

రుద్రాధ్యాయము - చమకము

10-11వ యజుస్సు : శ్రుతిశ్చమే జ్యోతిశ్చమే సువశ్చమే ప్రాణశ్చమే పానశ్చమే వ్యానశ్చమే సుశ్చమే చిత్తం చ మ ఆధీతం చ మే॥

సాయణాచార్య తాత్పర్యము : మంత్రములు ఉదాత్తాది స్వరములతో ఉచ్చరింతుము గాక! దేవతాస్తుతి కలుగుగాక! స్తోత్రములను వినుపించు సామర్థ్యము కలుగునుగాక! వినునట్టి సామర్థ్యము కలుగునుగాక!



ప్రార్థన

అపార సత్ చిత్ సుఖవారి రాశేః

యస్మ్యల్లిమాత్రం భువనం సమస్తమ్ ।

గుహాహి తం తం రమణం గభరం

చింతా విహీనం హృది చింతయామి ॥

అంతములేని సత్ చిత్ ఆనందమేరాశిగా గలవాడు. ఈ సమస్త భువనములు అన్నియు చిన్న అలవంటివే తప్ప మరేమి కాదు. అంతరాంతరమున గంభీరమైన వాడును, చింతలు లేనివాడును అయిన శ్రీరమణభగవానుని హృదయమునందు చింతించుచున్నాను. సోత్రము చేయుచున్నాను.

శ్రీ రమణ హృదయము

భగవాన్ శ్రీసత్యానందమహర్షులవారు



ప్రపంచము భిన్నభిన్న ప్రవృత్తులతో గూడి యుండుటను మనము నిత్యము గాంచు చున్నాము. భిన్నభిన్నముగ కనపడుటయే ప్రపంచ స్వభావ మనుటకంటె, భిన్నత్వమే ప్రపంచమనుట సమంజస ముగ నున్నది. స్థూలముగ చూచిన ప్రతి వస్తువు భిన్నాకారములతో భిన్న నామములతో గూడియున్నది. ఒక వస్తువుతో మఱియొక వస్తువునకు సామ్యము లేదు. వృక్షములకు పాషాణములకు పశువులకు, పక్షు లకు రూపనామములలోను, అహోర విహారముల

లోను, వ్యవహార ప్రయోజనములలోను ఎంత భేదము గలదో గమనింపుడు. ఇదిగాక పశుపక్షిక్రిమికీటకాది జాతులలోనేగాక, వృక్షి వృక్షికి మధ్య ఎంత భేదము గలదో గ్రహిం పుడు. “ఇన్ని భేదములతో కూడిన జగత్తును ఏకత్వస్థితిని కనుగొనుమని వేదములు శాసించు చున్నవి. నానాత్వములో ఏకత్వమును భావించుటతో మానవుని అంతరంగమున ఒక విధ మగు వికాసము ప్రారంభమగును. భావము అభ్యాసము స్థితి యను భూమికలను అధిరో హించుచు, సత్యాన్వేషకుడు పయనించును. వీటినే మజిలీలనియు వ్యవహరింప వచ్చును.

అదికాక తారతమ్యము గుర్తించి వేదమాత భిన్న భిన్నోపాసనలను నిర్ణయించినది. కర్మ, భక్తి, యోగ, జ్ఞానములలో అవాంతరభేదములగు ఉపాసనలలో శివ, విష్ణు, రామ, కృష్ణ, శక్తి రూపములకు ప్రాధాన్య మీయబడినది. లక్ష్యసిద్ధి కొఱకు మనకు క్రమముగ అన్నియు ముఖ్యములగుచున్నవి. గీతలోను “ఎవరేవిధముగ నన్ను ఉపాసించుచున్నారో వారివారికి ఆ విధముగనే నేను అనుగ్రహింతునని బోధింపబడియున్నది. దీనికి శ్రీరామకృష్ణపరమహంస వారొక ఉదాహరణము ఇచ్చియున్నారు. ఒక తల్లికి నలుగురు పుత్రులు కలరనుకొనుడు. వారి వారి అభిరుచి ననుసరించి తల్లి వంకాయలను కూరగను, బజ్జిగను, పచ్చడిగను పులుసుగను ఒనర్చి తృప్తి నొందించునట్లు పరమేశ్వరుడు జీవుల తారతమ్యము ననుసరించి కర్మ, భక్తి, యోగ, జ్ఞానముల నిర్మించియున్నాడు. కొంత పరిపక్వస్థితికి వచ్చిన తరువాత పై నాల్గింటి సమన్వయమును సాధకుడు గుర్తించును. ఈ స్థితిని శ్రీరమణ భగవానుడిట్లు వాక్రుచ్చి యున్నాడు. “హృదయస్థానమున మనస్సును స్థిరముగ నిలుపుటయే కర్మము. అదియే భక్తి. అదియే యోగము. అదియే జ్ఞానము.” సాధకుడు హృదయ మొక స్థానముగ

నెంచి విషయావృతమైన మనస్సును హృదయమువైపునకు మరలింప యత్నించును. దీనినే “హృద్గ్రహ యని శాస్త్రములు చెప్పుచున్నవి. క్రమముగ స్వాసుభవము కలుగగనే హృత్ + అయం = హృదయము అనగ పరమాత్మ స్వరూపము హృదయమని గ్రహించును. అరుణాచల పంచరత్నములు రచించిన శ్రీరమణ మహర్షి “అరుణాచలుడా! నీకు హృదయమను పేరు గలదు” అని స్తోత్రము చేసియున్నారు.

ఒక పర్యాయము ఒక ఋషీశ్వరుడు తన శిష్యునితో “హృద్గ్రహయందు ఆత్మజ్యోతి ప్రకాశించుచున్నది దానిని దర్శించు” మని చెప్పెను. అంత ఆ శిష్యుడొక మానవుని హృదయ మును బ్రద్ధలోనర్చి ఆత్మజ్యోతిని గన యత్నించెను. కాని ప్రయోజనము లేకపోయెను. వాడప్పుడు తన గురువు నొద్దకు వచ్చి “మహాత్మా! మీరు నుడివినట్లు హృదయమును భేదించితిని గాని ఆత్మజ్యోతిని గనజాలక పోతి” ననెను. గురువు శిష్యుని యవివేకమునకు చింతించి “మూఢా! ఆత్మజ్యోతిని దృశ్యరూపముగ గనజాలవు. శ్రవణ, మననములచేత మనస్సును హృదయమున ఐక్య మొనర్చి అనుష్ఠానమొనర్చిన కొంతకాలమునకు ఆత్మజ్యోతిని దర్శింపగలవు” అని ఉపదేశించెను.

భగవాన్ శ్రీరమణమహర్షులవారిని దర్శించినవారు అనేకులు ఉన్నారు కాని శ్రీరమణ హృదయమును గ్రహించినవారు అతి స్వల్పసంఖ్యాకులు ఉన్నారు. శ్రీరామ శబ్దమునకు ఏమి యర్థము గలదో, శ్రీరమణశబ్దమునకును అదియే అర్థము. అందరిని రమింపజేయు వాడు రమణుడని స్పష్టము. “శ్రీరమణహృదయమ్” అనగా సర్వవ్యాపక, సర్వశక్తియుత, స్వయం ప్రకాశక పరమాత్మ యని తెలుపుచున్నది.

లోకములో నొనర్పబడు ప్రతికార్యమునకు మూలమగు కారణ ముండి తీరవలయును. కారణము లేక కార్య మెన్నడును బహిర్గతము కాదని సిద్ధాంతము. అనగా కారణము ఆంతరంగికమైనది. కార్యము బహిర్గత రూపమైనది. అవ్యక్తమగు కారణమువలన వ్యక్తమగు కార్యము దృశ్యమాన మగుచున్నది. కార్య కారణములకు అభేదము వైదాంతిక సిద్ధాంతము. వ్యక్తరూపవ్యక్తమునకు అవ్యక్త రూప బీజమునకును అభేదమున్నట్లు కార్యకారణములకు భిన్నత్వము కలదు. అనగ కార్యము కారణమునందును, కారణము కార్యమునందును విలీన మగుటచేతనే వ్యావహారిక జాగ్రత్తస్సు సుషుప్తి అవస్థలు ఏర్పడినవి. మిగిలిన అవస్థల తత్త్వమును ఆవలద్రోసి, సుషుప్తి అవస్థ లక్ష్మ్యమును కొంత తెలిసికొన యత్నింతము. ఈ యవస్థయందే కార్యము కారణమునందు లీనమగును. అప్పుడు జగద్వ్యాపారము లెవ్వయు నుండనేరవు. ఇది నిత్యము జరుగుచున్నను ప్రజ్ఞారూపకస్మృతిని జీవుడనుభవించుట లేదు. సుషుప్త్యవస్థయందు జీవుడు పొందు ఆనందమును మిగిలిన అవస్థలలో కూడ ఒకరీతిగ అనుభవించుటకు సాధన మత్యవసరమైనది. కారణకార్యమున లీనమై వ్యక్తమగు అవస్థలు

జాగ్రత్తస్సుములు. ఈ రెండియందు మనంబున్నదికాన అంతఃకరణము దాని ధర్మములు వ్యాపారములు మొత్తము మీద జగత్తంతయు కలదు. అందువలననే ఈ రెండవస్థల యందు అశాంతి, దుఃఖము రాగము ద్వేషము జీవుని బాధించుచున్నవి. సుషుప్తియందు మనస్సు లేదు కాన శాంత్యానందములు కలవు. అదియే తన నిజతత్త్వము. దీనికన్యమైన దంతయు కల్పితమే. సాధనచే కల్పిత వస్తువులను త్రోసివేసి తన సహజస్వరూపమును తెలిసికొన వలయును. ఇదియే శ్రీరమణ హృదయము.

శ్రీరమణమహర్షి జయంతి జనవరి 12వ తేది 2017

ఓం నమో భగవతే శ్రీసత్యానందాయ

సద్గురు భగవాన్

శ్రీసత్యానందమహర్షులవారి

106వ జయంతి మహోత్సవము

2017 ఫిబ్రవరి 24వ తేది శుక్రవారము



సద్గురు భగవాన్ శ్రీసత్యానందమహర్షులవారి 106వ జయంతిమహోత్సవము 2017 ఫిబ్రవరి 24వ తేదీ శుక్రవారము మహాశివరాత్రి పర్వదినమున శ్రీసత్యానందాశ్రమములో పూజ్య శ్రీ బ్రహ్మానందతీర్థస్వాములవారి అధ్యక్షతన మహాన్యాసపూర్వక రుద్రాభిషేకము, అర్చనలు భక్తిశ్రద్ధలతో జరుపబడును. పండితుల ఉపన్యాసములు, మహాప్రసాద వితరణము జరుగును. శిష్యులు, భక్తులు సర్వులు పాల్గొని విజయవంతము చేయగలరు.

దూరప్రాంతముల భక్తులు రాలేనివారు తమ గోత్రనామములతో అర్చనలు చేయించ దలచువారు రూ. 216/-పంపినచో పూజలు చేయించి ప్రసాదము పంపబడును.


మనియార్డరు పంపవలసిన చిరునామా :

కార్యదర్శి, శ్రీసత్యానందాశ్రమము, ఇనమడుగు - 524137, నెల్లూరు జిల్లా

శ్రీభాగవతామృతము

పూజ్య శ్రీబ్రహ్మనందతీర్థస్వాములవారు

శ్రీసత్యానందాశ్రమ వరిపల్ల శీరాభిషతులు, ఇనమడుగు



నాల్గవ స్కంధము
పురంజనోపాఖ్యానము
(గత సంఘిక తరువాయి)



అసురీవృత్తి అంటే బాహ్యవిక్రమం, పంచేంద్రియాలచేత హింసాదులను చేసి విషయాలను అనుభవించుటయే వేట. పురుషుడు దేహంతో స్వప్న సుషుప్తి జాగ్రదవస్థలతో ఆధ్యాత్మిక, ఆధిదైవిక, ఆధిభౌతికములైన బహువిధ దుఃఖములచేత కష్టములను అనుభవిస్తాడు. అజ్ఞానం చేత కప్పబడి నిర్గుణుడు ఐనా ప్రాణేంద్రియ మనోధర్మములను తనయందు ఆరోపించుకొని కామలేశములను ధ్యానించుచు ఆహంకార మమకారములతో కూడ వందయేండ్లు కర్మలను ఆచరించుచున్నాడు.

పురుషుడు తాను స్వయంప్రకాశుడను అనీ, ప్రకృతికి పరుడైన పరమాత్మ నని గురుడ ననీ తెలుసుకోలేక ప్రకృతి గుణములయందు ఆసక్తుడయితే గుణాభిమానియై కర్మవశుడై ప్రతిగుణములకు సంబంధించిన కర్మలయందు మునిగి తేలుతూ వుంటాడు.

సాత్విక కర్మలవల్ల ప్రకాశ భూయిష్టములైన లోకములను పొందుతాడు. ఒకప్పుడు పురుషుడై, ఒకప్పుడు స్త్రీయై, ఒకప్పుడు నపుంసకుడై ఆయా కర్మలకు తగినట్లు దేవ, మనుష్య, తిర్యక్ రూపములతో జన్మిస్తాడు. ఈ విధముగా కామాసక్తుడయిన పురుషుడు పుడుతూ చస్తూ మళ్ళీ పుడుతూ ఉన్నతస్థానములను నీచస్థానములను పొందుతూ ఉంటాడు.

మ॥ ఎనయన్ క్షుత్పరిపీడక గుంది శునకం బింటింటికి బోవం బూ

నినక దదైనిక మైన దండహతి గానీ, కాక చౌర్యాన్నమై

నను గానీ తగఁ బొందు చందమున నెన్నన్ దైవయోగంబు పెం

పున నీ జీవుఁడు దాఁ బ్రియా ప్రియములం బొందుం ద్రిలోకంబులన్ ॥

ఆకటిబాధతో కుక్క యింటింటికి తిరిగి దైవికముగా కఱ్ఱ దెబ్బలనో, దొంగకూడునో తిన్నట్లు జీవుడు దైవికముగా ప్రాప్తించిన ప్రియా ప్రియములను మూడు లోకములలోనూ పొందుతూ వుంటాడు.

ఇట్టి దుఃఖములకు ప్రతిక్రియ లేదు. ఒకవేళ ఉన్నా అది తాత్కాలికమే. బరువు మోసే నిరుపేదవాడు తలమీద బరువును భుజం మీదికి మార్చుకున్నప్పటికీ దాన్ని మోయటం వల్ల కలిగే దుఃఖమును తప్పించుకోవడానికి సాధ్యం కాదు. అలాగననే జీవుడు మూడు రకములైన దుఃఖములను తప్పించుకోజాలడు.

కలలో మళ్ళీ కల వచ్చినట్లు దుఃఖమును కలిగించే కర్మ, ప్రతీకారము కర్మ ఇవి అవిద్య అజ్ఞానముచేత కలుగుతుంటాయి.

రాజా! దేహము స్వప్నమువలె అజ్ఞానమువల్ల ప్రాప్తించినది. కాబట్టి అసత్యమైనదే కదా! దానిని ప్రయాసపడి తొలగించుకోవటం ఎందుకు అని అనరాదు. ప్రయోజనము లేకపోయినా కలలో ఉపాధితో కూడిన మనస్సు పురుషుని ఆశ్రయించి మెలకువ వచ్చిన తరువాత కూడా స్వప్న సంసారమును విడిచిపెట్టదు. అలాగే వైరాగ్యముచేత అజ్ఞానమును తొలగించుకొన లేకపోయినా భార్యను, శరీరమును విడిచిపెట్టి పోలేక పోయినా సంసారమునుండి విడుదల లేదు.

పరమపురుషార్థము అనదగిన అత్మకు ఏకారణమువలన అసర్థములు కలిగించే సంసారము కలుగుతుందో ఆ కారణమును జగద్గురుడైన వాసుదేవుని పాదపద్మములమీద భక్తి నశింపజేస్తుంది.

వాసుదేవుని యందలి భక్తి శాశ్వతములైన వైరాగ్యజ్ఞానములను కలిగిస్తుంది. ఆ భక్తి గోవిందుని సత్కథలను శ్రవణముచేయుట ద్వారానే సంభవిస్తుంది.

భగవంతుని గుణములను కీర్తించుటచేత, వినటముచేత పరిశుద్ధమైన మనస్సు కలిగిన భక్తుల సభలకు వెళ్ళి అక్కడ హరికథామృత ప్రవాహమును చెవులు అనే దోసిళ్ళతో తనివితీరా త్రాగేవారికి ఆకలీ, దాహమూ, భయమూ, శోకమూ, విమోహమూ కలుగవు.

సత్సంగము లేకుండా స్వయముగా హరికథా చింతనాదులవలన భక్తి కలుగదు. సహజములైన ఆకలిదప్పులచేత బాధపడే జీవులకు, సోమరితనమువలన రసోచేషము లేనందు వలన హరికథామృతపానములో ఆసక్తి కలుగదు.

బ్రహ్మ మహేశ్వరుడు మనువులు, దక్షుడు మొదలైన ప్రజాపతులు, సనకాది మునులు, పులస్తుడు, భృగువు, పులహుడు, క్రతువు, అత్రి, మరీచి, అంగిరసుడు వశిష్ఠుడు నేను (నారదుడు) వేదాంతులు వాచస్పతులు, తపోయోగవిద్యా సమాధులు అనే ఉపాయములతో ఆలోచించేవారు అయినా సర్వసాక్షి యైన పరమాత్మను దర్శించలేదు.

ఏమంటే మిక్కిలి విస్తారమైనదీ, అంతులేనిదీ, అద్వితీయమైనదీ అయిన వేదమును అనుసరించి మంత్రానుష్ఠాన విధిచేత పెక్కుదేవతలను ఆరాధిస్తూ ఇంద్రాది దేవతలను ఇష్ట దైవతములుగా భజించేవారు సర్వేశ్వరుడైన పరమాత్మను దర్శించలేదు.

భగవదనుగ్రహమునకు పాత్రుడైనవాడు మహితాత్ముడై ఆత్మభావము పొంది లోకవ్యవహారములోనూ, వైదిక కర్మాచరణములోనూ నెలకొన్న బుద్ధిని త్యజిస్తాడు.

కాబట్టి రాజేంద్రా! పరమార్థాలలాగా కనిపిస్తూ ఆసక్తి కల్పిస్తూ వినటానికి ఇంపై, అవాస్తవములైన ఈ వివిధ కర్మలను పరమార్థాలు అని అనుకోకు. మలిన బుద్ధులు జనార్దనుని ప్రతిపాదించే వేదాన్ని కర్మపరమని వాదిస్తారు. వారు వేదతత్త్వము తెలిసినవారు కారు.

భగవంతునిపై మతిని నెలకొల్పేదే విద్య. హరియే దేహులకు ఆత్మ. హరియే పరమాత్మ. భద్రతనుకోరేవారికి హరిపాదమూలమే శరణము. హరిని పరమప్రియునిగా భావించి కొలిచే వారికి ఆవంతయైనా దుఃఖము కలుగదు. భగవత్ స్వరూపమును తెలిసికొన్నవాడే విద్వాంసుడు. అతడే గురువు అతడే హరి.

విను. రాజా!

అందమైన పూలతోటలో హాయిగా విహరిస్తూ చిన్నారి పూలతీయని తేనెలకు కమ్మని సువాసనలకు జుమ్మనే తుమ్మెదపాటలకు ప్రీతి చెందుతూ ఒక మగలేడి ఆడులేడితో కలిసి నెమ్మదిగా సంచరిస్తున్నది. దాని మనస్సు ఆడులేడిమీదనే నిమగ్నమై ఉన్నది. ఆ మగలేడికి ముందుభాగములో ప్రాణాలకు హాని కలిగించే తోడేళ్ళు గుంపులు గుంపులుగా తిరుగుతున్నాయి. ఇంతలో వెనుక నుండి బోయవాడు విడిచిన వాడి బాణం లేడి పృష్ఠభాగాన్ని చీల్చివేసింది. తప్పించుకొనే దారిలేక ఆ మగలేడి అడవిలో మృత్యువు పాలయింది. రాజేంద్రా! పురుషుడు ఆ మగలేడిచందమున ఉండువాడే సుమా!

పురుషుడు పూలవంటి స్త్రీల యిండ్లను ఆశ్రయిస్తాడు. పూల తేనెలలాగా సువాసనలలాగా మిక్కిలి క్షుద్రమై, కామ్యకర్మ పరిపాకము నుండి పుట్టిన జిహ్వ, ఉపస్థ మొదలైన కామ జనిత సుఖలేశమును అన్వేషిస్తాడు. స్త్రీయందే మనస్సును నిలుపుతాడు. తుమ్మెద పాటలలాగా మనస్సును కొల్లగొట్టే స్త్రీల మాటలను వినగోరుతాడు. బోయవాని వంటి యముడు

శరీరమును చీల్చివేస్తుండగా జీవుడు విహరిస్తాడు. కాబట్టి నీవు ఈ జీవుని లేడివంటి చేష్టలు కలవానినిగా భావించు. బాహ్యవ్యాపారాలైన శ్రౌతస్మార్తాది రూపకర్మలను హృదయములో నిగ్రహించు. అతి కాముకుల గాఢలతో కూడిన సంసారమును విడిచిపెట్టి సర్వజీవులకు దిక్పై భగవంతుని సేవించు. సంపూర్ణ విరక్తిని పొందు” అని నారదుడు బోధించాడు. ప్రాచీనబర్హి నారదమహర్షితో ఇలా విన్నవించుకుంటున్నాడు.

మునీంద్రా! మేటి విజ్ఞానివి అయిన నీవు చెప్పిన ఆత్మ తత్త్వాన్ని విన్నాను. బాగా ఆలోచించాను. నాకు కర్మమును బోధించిన ఆచార్యులకు ఈ ఆత్మ తత్త్వము తెలియదు. తెలిస్తే కర్మను ఉపదేశించరుకదా! ఆ ఆచార్యులు ఉపదేశించేత నాకు ఆత్మతత్త్వం విషయములో కలిగిన మహాసంశయము నీ వలన పటాపంచలయినది.” అని ఇలా విన్నవించుకొన్నాడు.

ఇంద్రియప్రవృత్తులయందు అప్రమత్తులై ఋషులు మోహించే అర్థం గురించి నాకు సంశయం కలుగుతున్నది. పురుషుడు ఏ దేహము చేత కర్మలు చేస్తాడో ఆ దేహాన్ని ఈ లోకములోనే విడిచి పెట్టి తాను మరొక దేహమును ధరించి మరొక లోకమును చేరి అక్కడ కర్మఫలమును అనుభవిస్తాడని వేదవేత్తలు చెప్పుతారు. ఇది యెలా పొసగుతుంది?

అంతే కాదు. చేసిన వేదోక్తమైన కర్మ ఆ క్షణంలోనే నశిస్తుంది కదా! ఇంక జీవుడు మరొక దేహమును పొంది లోకాంతరములో ఎలా అనుభవించగలడు? ఇలా అడిగిన ప్రాచీన బర్హికి నారదమహర్షులవారు ఇలా సుడుపుతున్నారు.

రాజా! లింగశరీరమును ఆశ్రయించి ఉండే జీవుడు కలలో జాగ్రద్దేహాభిమానమును విడిచి, అటువంటిదో లేక అటువంటిది కానిదో అయిన మరొక శరీరమును పొందుతాడు. మనస్సులో సంస్కారరూపములో ఆ హితమైన కర్మను ఆచరిస్తాడు. అలాగే జీవుడు ఏ లింగ శరీరముచేత కర్మను చేస్తాడో ఆ లింగశరీరముచేతనే లోకాంతరములో ఆ ఫలమును అనుభవిస్తాడు. భిన్న దేహమును పొందదు. ఇవ్వటము, పుచ్చుకోవటము మొదలైన వానియందు స్థూలదేహమును కర్తృత్వము ఉన్నది అని భ్రమించకూడదు. జీవుడు అహంకారముతోను మమకారముతోను కూడిన వాడు. ఆ జీవుడు మనస్సు చేత ఏ దేహమును పొందుతాడో ఆ దేహముచేతనే ప్రాప్తించిన కర్మను అనుభవిస్తాడు. అలాకాకుంటే కర్మ పునర్జన్మకు కారణం కావటము పొసగదు. కాబట్టి మనః ప్రధానమైన లింగశరీరానికి కర్తృత్వము పొసగుతుంది.

జ్ఞానరూపములు, కర్మరూపములు అయిన ఇంద్రియముల కర్మప్రవృత్తులచేత చిత్తమును ఊహించవచ్చు. అలాగే చిత్తవృత్తులను బట్టి పూర్వదేహముచేత చేయబడిన కర్మలను ఊహించ వచ్చును.

శ్రీ త్యాగరాజకీర్తనలు

దివ్యనామ కీర్తనలు

70. పూర్ణ చంద్రిక రాగము - రుంప తాళము

1. శ్రీరామ జయరామ శ్రితజన రిపుభీమ
శృంగార గుణధామ ఓ రామ ||శ్రీ||
2. చూచినవారికి చులకనగా దోచ, న
న్నేచుట కిక న్యాయమా ఓరామా ||శ్రీ||
3. దుర్జన భూయిష్టమున దగిలిన నే
సజ్జనుడ నెట్లవుదునో ఓరామ ||శ్రీ||
4. ఏ దారి బోయిన నా దారి కడ్డము
వాదాడెదరు గాని ఓ రామ ||శ్రీ||
5. కలి మానవులు వెర్రిచలమున తత్త్వము
తెలియలేరు సుమ్మీ ఓ రామ ||శ్రీ||
6. తామరాకు నీరు విధము ప్రపంచము
తత్త్వముగాదు సుమ్మీ ఓ రామ ||శ్రీ||
7. నేనొక టెంచిన నీ మనసు వేరగుట
కే నేరమో తెలియ ఓ రామ ||శ్రీ||
8. గజ్జముండ్లమీద తగులుకొన్న బట్ట
గ్రక్కున దీయ వశమా ఓ రామ ||శ్రీ||
9. అచ్చుగ భవమున దగులుకొన్న మది
వచ్చునా నీ వద్దకు ఓ రామ ||శ్రీ||
10. అహిరాజ శయన నీ కనుచు చేసిన పను
లహితముగ దోచెనా ఓ రామ ||శ్రీ||
11. మహిజరీతి నన్ను మన్నించిన నీదు
మహిమకేమి తక్కువ ఓ రామ ||శ్రీ||
12. బాగుగ సతతము నీ గుణములు బల్కు
త్యాగరాజ వినుత ఓ రామ ||శ్రీ||

ఈ కీర్తనమునందు మానవసాధారణమైన చిత్తవృత్తులను సూటిగా నిరూపించుచూ శ్రీత్యాగరాజస్వామివారు ఆత్మావలోకనము చేయుచూ, భగవంతుని వేడుకొనుచున్నారు. ఎవరంతటవారు ఎంతవారైనను తమతమ మనోభావములను పరిశీలించుకొన నేరరు. తమ యధికారస్థాయిని గుర్తించుకొన నేరక, తమ ప్రతిభతో భగవంతునిదయ రావలె నని కోరుదురు. పరమార్థమున అది యుక్తముగాదు. ఎంత వారైనను భగవత్సన్నిధిలో దీనులై పాపోహం పాపకర్మాణం పాపాత్మా పాప సంభవః త్రాహిమాం కృపయా దేవ” యను సూక్తిని స్మరించుకొని దైవ రక్షణను కోరుట భక్తిలక్షణము.

ఈ వరపడిలో త్యాగరాజస్వామి దీనముగా ఓ రామా! నీ ఆశ్రితులకు అనర్థమును కల్పించు శత్రువులకు భయంకరుడవు. అనగా ఆశ్రిత పక్షపాతివి. నా దోషములను పోగొట్టి నన్ను కాపాడుము. అనే పల్లవితో వరుసగా తన ఆర్తిని చెప్పుకొన్నారు. దుర్జనుల సమాజములో చిక్కియున్న నేను సజ్జనుడ నెట్లు అగుదునని ముందు సాంగత్య దోషమును తెలిపి నేనే దారిలో నిన్నాశ్రయింతమన్న ఆ దారిలో యుక్తివాదము చేయుచూ, నా కడ్డము వత్తురు. కలవారైనను అనగా విద్య, సంపద కలవారైనను నీ తత్త్వమును తెలియక వెర్రి మొర్రి వాదముల నొనర్తురు. ఈ ప్రపంచమందలి సర్వభావములు వస్తువులు తామరాకుమీద నీరువలె నుండునని, భగవత్తత్త్వమును ఏ మాత్రము అంటి ముట్టకనే భగవంతుని యాధారముతో ఉంటూ తమకు ఆధారుడైన భగవంతుని స్మృశింపనేరవని చక్కని ఉపమానము; ఇందుకు ఆదర్శము తానొకటి తలచిన దైవము వేరొకటి తలచుట లోకానుభవము.

గజ్జముండ్లు అనగా బొమ్మ చెముడువలె గజిబిజిగా వున్న ముండ్లపై పడినబట్ట చినగకుండా వెలికి తీయుటవంటిదే ప్రపంచ విషయములనుండి చిత్తమును మరల్చుట. నీ వంకకై చిత్తమును మరల్చుట అంత తేలికగాదు. కావున ఓ రామా! నా దీనదశను నిర్దేశకదయతో నీవే గమనించి, సీతనువలె నన్ను కరుణతో కాపాడవలెను. ఇచట సీత సాదృశ్యమును చూపుటలో ఎంత పరిజ్ఞానవంతురా లయ్యును, బంగారు లేడికై రాముని తొందరించి, అనర్థమునకు గురియైనది. అయిననూ ఆమెకై అనగా ఆశ్రిత రక్షణకై రాముడెన్నో శ్రమలంది కాపాడెనని భావము.

రామా! నేను నీకని చేసిన పనులలో ఏదో దోషముండి కాబోలును నీకు ఇష్టమగుటలేదు; పోనిమ్ము; నీ దివ్యగుణనామ గానముచేయు నన్ను కాపాడుము. అని అర్థించివారు.

||ఈ పేజీ స్థలదాతలు : శ్రీగార్దాస్ నర్సయ్యగారు కామారెడ్డి తెలంగాణా

ధ్యానించుటకే జీవింపుము

భగవాన్ శ్రీసత్యానందమహర్షులవారు



అన్యవిద్యా పరిజ్ఞాన
మవశ్యం నశ్వరం భవేత్ |
బ్రహ్మవిద్యాపరిజ్ఞానం
బ్రహ్మప్రాప్తికరం భవేత్ ||

ఇతర భౌతికవిద్యలయందలి
పాండిత్యము తప్పక నశించును.
బ్రహ్మవిద్య యందలి ప్రజ్ఞ
బ్రహ్మప్రాప్తికి హేతువై యున్నది.

అనంతశాస్త్రం
బహువేదితవ్యం
అల్పశ్చ కాలః
బహుశ్చ విఘ్నాః |
యత్సారభూతం
తదుపాసితవ్యం

హంసో యథా క్షీర మివాంబు మిశ్రమ్ ||

(ఉత్తరగీత)

శాస్త్రములు అనంతములు. తెలిసికొనవలసిన తత్వాంశములు బహుళములు. వాటి నంతటిని గ్రహించుటకు చాలకాలము పట్టును. అంత కాలము మృత్యుదేవత ఈ లోకమున ఉంచదు. ఆయుర్దాయము అతి స్వల్పము. శాస్త్రచర్చ నిరాటంకముగ సాగుననుటకు అంతు లేని విఘ్నములు. అందువలన హంస నీటిని వదలి పాలను స్వీకరించునట్లు శాస్త్రసార మేదియో గ్రహించి అనుష్ఠింపవలెను.

బ్రహ్మమునకన్న మరియొక పదార్థము కించిత్తయినను లేదను దృఢ విశ్వాసము అత్యవసరము. జగత్తుగ కనపడున దంతయు బ్రహ్మమే. పొంద దగినది పరబ్రహ్మమే. ఇతర దృశ్య ప్రాపంచిక వస్తువులు సంయోగ వియోగాత్మకములు కాన హర్షశోకాది

వికారములకు లోనొనర్చును. నిత్యసత్య శివసుందర మగు బ్రహ్మమును పొందిన నిత్య నిరతిశయానందము కలుగును. సర్వులకు శరణ్యము బ్రహ్మమే. ప్రాప్యవస్తువు పరమగతి బ్రహ్మమే. చూడదగినది, వినదగినది, ధ్యానింపదగినది ఆత్మయే యని యాజ్ఞవల్క్య మహర్షి మైత్రేయికి బోధించియున్నాడు.

ఆత్మా వా అరే ద్రష్టవ్య శ్రోతవ్య మంతవ్య నిదిధ్యాసితవ్యం

ఓ మైత్రేయీ! ఆత్మయే దర్శింపదగినది. శ్రవణ మొనర్పదగినది. ధ్యానింప దగినది. నిదిధ్యాసనము చేయదగినది.

దేనికి రాకపోకలు ఉండవో, వృద్ధిక్షయములుండవో, ఎగుడు దిగుడు లుండవో అదియే యథార్థమగు ఆత్మజ్ఞానము. ఏది దృశ్యమైనదో, ఏది వచ్చినదో అది నశింపక తప్పదు. దేవాలయమున పూజారిచే తెర తొలగింప బడగనే భగవద్దర్శనమగునటుల మానవ హృదయాంతరాళమున అజ్ఞానమగు అవనిక ధ్యానాభ్యాసముచే తొలగింపబడగనే ఆత్మసందర్శన మగును. ఆత్మ నిత్యసత్య నిర్మల సచ్చిదానందస్వరూపమైనది. అట్టి పరమాత్మను మాయ కబళించిన దనియు, ఆవరించిన దనియు నుడువుట మూఢత్వమును సూచించును. అఖండ చైతన్య పరమాత్మను మాయ యెటుల ఆవరింప గలదు? ఆవరించిన దనిన మాయయొక్క శక్తియే పరమాత్మశక్తి కన్న గొప్ప దను భ్రాంతికి గురియై భ్రష్టత నొందవలసియుండును. మేఘము సూర్యుని ఆవరించిన దనుట దోషభూయిష్టము. అవివేకము అగుచున్నది. సూర్యుని దర్శించువానికి మేఘము అడ్డు తగిలినదనుట పరమ సత్యము. అటులే సాధకునకు ఆత్మసందర్శనము నొందనీయక మాయ అవనికయై అంతరాయమును కలిగించుచున్నది. ధ్యానాభ్యాసమున మాయ యను తెర తొలగింపబడగనే సాధకునకు ఆత్మ సందర్శనము అగును.

సాధ్యస్థితిని పొందకపూర్వము తాను ఆత్మయే యైయుండ, తాను ఆత్మను కా ననియు దేహము ననియు, తన యథార్థస్వరూపమును మరచిపోయి, భ్రాంతియందు తగుల్కొని యాతనల నొందుచున్నాడు. సద్గురుని ఉపదేశమున తానిదివరకు మరిచిపోయిన ఆత్మజ్ఞానమును పొంది, తాను ఆత్మ నను పరమ సత్యమును గుర్తెరుంగుచున్నాడు. అందువలన సామాన్యమానవుడు మరచి పోయిన ఆత్మజ్ఞానమును జ్ఞాపకమొనర్చువాడే సద్గురుడు. “వత్సా! నీవీంతవరకు భావించిన దేహము నీవుకావు. నీవు కేవలము నిత్య సత్య శుద్ధ బుద్ధ సచ్చిదానంద పరమాత్మవు” అని సద్గురుడు ప్రబోధించుచున్నాడు.

సాధన దశలో, సాధ్యదశలో తాను బ్రహ్మమే యై యున్నాడు. ఈ సందర్భమున దశమ

దృష్టాంతము తెలిసికొనదగినది. మహారణ్యములో ఒక ఋషీశ్వరుడు పర్వతాలలో నివసించుచుండెను. అతనికి పదిమంది శిష్యులు కలరు. వారందరు వినయ విధేయతలతో గురువును సేవించుచు ధ్యానాది సాధనల నొనర్చుచుండిరి. ఒకనాడు ఋషీశ్వరుడు శిష్యులను పిలిచి “మీలో ఒకరు నదిని దాటి రాజువద్ద కేగి మనకు కావలసిన సామగ్రిని అడిగి తీసుకురండి” అని ఆజ్ఞాపించెను. శిష్యులందరు “స్వామీ! పనులన్నిటిని పూర్తి చేసి ఖాళీగా ఉన్నాము. మేము పదిమందిమి వెళ్ళి ఆ పని చేసికొని వచ్చెదము” అనిరి. అందులకు గురుడు సమ్మతించినందున పదిమంది బయలుదేరి రాజు వద్దకేగి వారికి కావలసినవాటిని తీసికొని మరల నదినిదాటి మనమందరముఉన్నామో లేమో యని లెక్కింపబడగిరి. ఎవరు లెక్కపెట్టినను తొమ్మిదిమందియే లెక్కకు వచ్చుచుండిరి. వారు దుఃఖించుచుండ, ప్రాజ్ఞుడొకడు ఆ దారిన వెళ్ళుచు ‘మీ దుఃఖమునకు కారణ మేమి?’ అని అడిగెను. వారు ‘మా గురువు పదిమందిని కార్యసాధనకు పంపెను. అందులో ఒకడు నదిలో కొట్టుకొని పోయెను. మాగురువు చండశాసనుడు. మమ్ములను కఠినముగ శిక్షించును” అని దీనపదనులై చెప్పుకొనిరి. అందుల కా విద్వాంసుడు లెక్కించి “పదియవ వాడవు నీవు” అని చెప్పగ వారు సంతోషించిరి. ఇక్కడ ప్రతివాడును తన్ను లెక్కింపక యితరులను మాత్రమే లెక్కింప సాగినందున ఈ పొరపాటు వచ్చినది. అటులే తాను బ్రహ్మమయ్యును తనను గుర్తించుకొన నందున అజ్ఞానము, దానివలన దుఃఖము కలుగును. ఈ గుణపాఠమును గ్రహించి సాధకులు తమ్ము బ్రహ్మ మని గుర్తింతురుగాక!

ఈ ధ్యానమార్గమున తొందరపాటు ఉద్రేకము పనికిరాదు. ఆవేశము జ్ఞాన చిహ్న మని కొందరు సాధకులు భ్రమపడుచున్నారు. తిరుపతి వెంకటేశ్వరులు పూనినాడనియు, సింహాచల వరాహ నరసింహస్వామి ఆవేశించినా డనియు భయంకరములగు కేకలు వేయిచు ‘ఇది చేయుదు అది చేయుదు, దీనిని నాకు సమర్పింపుడు దానిని సమర్పింపుడు అని కొందరు పామరులను భీతచేతస్కుల జేయుచుందురు. ఇదియంతయు భక్తి యని భావింపరాదు. భక్తి లక్షణములు కావని, భక్తి శాంతముగ అభివృద్ధిని పొందవలయును కాని భయంకరముగ నుండరాదు. మరికొందరు తమను రాజున తామస దేవతలు ఆవేశించినా రనియు పొట్టెళ్ళను, దున్నపోతులను బలి యిమ్మునుచున్నా రనియు భయంకర నాట్యముల సల్పుచు సామాన్యులకు భయమును గొల్పుచున్నారు. నాలుక యందు కత్తిని జొన్పియు, లలాటమున భయంకరములగు బొట్లను ధరించుచు, రక్తము కారు వస్త్రములతో ఘోరశబ్దముల నిచ్చు వాయిద్యములు మ్రోయింప బడుచుండ, ఉన్నతనాట్యము సల్పుచు, సామాన్యుల మనస్సులను క్షోభ పెట్టుచున్నారు. పై చేష్టలన్నియు ప్రయోజన రహితములు. ప్రమాద భరితములు.

ప్రార్థన జప తప భజన పూజాదులు శాంతముగను, ఉద్రేక రహితముగను సాగిపో వలయును. ఆధ్యాత్మిక మార్గమున ఉద్రేకము జెందుట బలహీనతకు చిహ్నము. ఉద్రేకము, సంశయము, చిత్తచాంచల్యము భగవద్దర్శనమును పొందకుండ జేయు అంతరాయములు. ఆధ్యాత్మిక వికాసమును పొందకుండుటకు క్షమ లేకుండుటయే ముఖ్యకారణము. చిత్తనైర్మల్యమును సంపాదించు కొలది క్షమ వృద్ధి యగుచుండును. క్షమ క్రమాభివృద్ధి నొందుకొలది సంశయములు నశించుచుండును. శాస్త్రమునందు, దేవునియందు, గురుని యందు విశ్వాసము క్లిష్టములయిన ఆధ్యాత్మిక రహస్యములను ఎరుక పరచుచుండును.

దేవుడున్నాడా? లేదా? శాస్త్రములు యథార్థమును బోధించుచున్నవా? లేదా? నా గురుదేవుడు శాస్త్రములయందు చెప్పబడిన విధమున అత్యసాక్షాత్కారమును పొందినాడా? లేదా? నేను గురుక్ష పద్ధతిని అనుసరించి సాధన జేసిన ముక్తి చేకూరునా? లేదా? అను సంశయములు సామాన్య సాధకుని బాధించు చుండును. ధ్యానయోగాభ్యాసికి, సంశయములు ప్రబల శత్రువులు. సంశయము విక్షేపమును కలిగించుచు వృథను కలిగించుచుండును. గురుదేవుని అనుగ్రహమును వేదాంతవిచారణమును, సజ్జనసాంగత్యమును నిష్కామకర్మాభ్యాసమును, ఏకాంతస్థలమున నొనర్చబడు ధ్యానానుష్ఠానమును ఊతగ గొని సంశయముల నశింపజేయుము. సంశయమును వేరుపుర్వ జ్ఞాన వృక్షమును అభివృద్ధి నందనీయదు.

సాధకుడు ధ్యానక్రమము ననుసరించుకొలది మనస్సు సూక్ష్మదశను, నిర్మల స్థితిని పొంది మొమ్ముదట బాహ్యప్రపంచ విస్మృతి కలుగును. పిమ్మట దేహ స్మృతిని బాసి అంతరమున ఊర్వగమనము దివ్యానుభవము సిద్ధించును. అప్పుడు సాధకుడు అనిర్వచనీయ పరిపూర్ణ దివ్యానందమును, పరమశాంతిని అధికముగ అనుభవించును. విశేషమైన ఘోరశబ్దములు అతని పరమశాంత స్థితిని భంగపరచునేమో కాని, స్వల్పశబ్దములు, ఆకలి ధ్యానస్థితికి ప్రతిబంధకమును కలుగజేయజాలవు.

కాని సాంగత్యదోషములు, పూర్వవాసనలు, దుర్గుణసంస్కారములు తలెత్తకుండ సాధకుడు జాగరూకుడై యుండవలయును. పరమ సచ్చిదానంద చరమస్థితిని పొందువరకును పై దుష్టవాసనలు సాధకుని ధ్యానసాధనకు అడ్డంకులను కలుగజేసి అంతరమున ఆందోళనను, అశాంతిని కలుగజేయు చుండును. అందువలన పరమదీక్షతో, అఖండ దక్షతతో సాధకుడు ధ్యానసాధనను కొనసాగించుచుండవలయును.

ఆశపెట్టి దానము ఇవ్వనివాడూ, వేదాలూ, శాస్త్రాలూ, దేవతలూ, పితృదేవతలూ, బ్రాహ్మలూ -వీళ్ళని ద్వేషించినవాడూ, ధనముండిన్నీ సత్పాత్రదానము చేయనివాడూ, తరగని నరకం అనుభవిస్తాడు.
-ధర్మరాజు

శ్రీరస్తు శుభమస్తు శ్రీవాసుదేవ కథాసుధ

బ్రహ్మవిద్యాచార్య

బ్రహ్మ శ్రీ పోలూరి హనుమజ్ఞానకీరామశర్మ

3. పురాణేతి కలశము

6 చరిత్రాది తత్త్వ కమండలువు

15. చరిత్ర లక్షణ చమనము

అసలు చరిత్ర మనఁగా నేమి? దాని ప్రయోజన మేమి? విశిష్టసంఘటన పరంపరా కథనమే చరిత్రము. (ఏ కాల మందైనను సకలవ్యక్తులయొక్క లేక జనసముదాయములయొక్క జీవితములు చరిత్రములు కానేరవు. గుణములచేత కాని దోషములచేత కాని, ఏవ్యక్తియొక్క జీవితమో లేక జనసముదాయముయొక్క జీవితమో మానవులకు మార్గదర్శకము కాఁగలదో, ఆ వ్యక్తియొక్క జీవితమే లేదా ఆ జనసముదాయముయొక్క జీవితమే చరిత్ర కాఁ గలదు. అట్టి చరిత్రాత్మక జీవితములలో కూడ సాధారణ దైనందిన చర్యలు చరిత్ర కెక్కవు. గుణముచేత కాని దోషముచేత కాని, ఏ వర్తనము లేక సంఘటనము మానవులకు మార్గదర్శకము కాఁ గలదో, అదియే చరిత్రాంశ మగును. రాముని కాలమున ధార్మికమైన మహారాజులు మహర్షులు ఎందఱో కలరు. వారి జీవితము లన్నియు చరిత్ర కాలేదు. అట్లే రావణునితో పాటు ఎందఱో దైత్యులు దానవులు రాక్షసులు జీవించుచుండిరి. వారి జీవితములు కూడ చరిత్ర కాలేదు. గుణములచేత రామునిజీవితము, దోషములచేత రావణుని జీవితము, మంచిపద్ధతిని గ్రహించి స్వీకరించుటకు, చెడ్డపద్ధతిని తెలిసికొని పరిహరించుటకు మానవులకు మార్గదర్శక ములై చరిత్రగా రూపొందినవి. అట్లే వారికి అనుచరులుగా సహాయకులుగా సంబంధులుగా నున్నవారి జీవితములు కూడ సందర్భానుసారముగా రామరావణులచరిత్రలో చోటుచేసి కొనెను. రామరావణుల జీవితములలో సాధారణములైన దైనందినచర్యలు చరిత్ర కెక్కలేదు. విశిష్టములైన సంఘటనములుమాత్రమే చరిత్రాంశము లైనవి. దశరథుఁడు అఱువదివేల యేండ్లు పరిపాలించినను లేక జీవించినను సుమారు ఏఁబది తొమ్మిదివేల తొమ్మిదివందల దెబ్బదియేండ్లవఱకు చరిత్రయే లేదు. ఆయన పుత్రులకొఱకు అశ్వమేధమును పుత్రకామేష్ఠిని చేయుటతో చరిత్ర ఆరంభమైనది. శ్రీరామాదుల జన్మము చరిత్రాంశ మైనది. శ్రీరామునిజీవిత మున కూడ విశ్వామిత్రుఁడు వచ్చి యజ్ఞసంరక్షణముకొఱకు తీసికొనిపోవువఱకు చరిత్ర

లేదు. యజ్ఞసంరక్షణ సీతావివాహాదులు చరిత్రాంశములైనవి. మరల తండ్రిమాట కొఱకు ఆయన రాజ్యమును వదిలి అరణ్యములకు బయలుదేరువఱకు చరిత్ర లేదు. కాని అప్పటి నుండి వనగమనము, ఖరాదినంహారము, సీతాహరణము, రావణసంహారము పట్టాభిషేకము, సీతా పరిత్యాగము మొదలైన సంఘటన ములు చరిత్రాంశములైనవి. అనఁగా శ్రీరామునకు సుమారు ఏఁబదియేండ్ల వయస్సులోపలనే ప్రధానమైన చరిత్ర జరిగిపోయినది. తరువాత సుమారు పదివేల తొమ్మిదివందల యేఁబది సంవత్సరముల వఱకు చరిత్రయే లేదు. మరల ఆయనజీవితమున తుదియందు నాలుగైదు దినములలో దుర్వాసునాగమనము, లక్ష్మణపరి త్యాగము, మహాప్రస్థానము మొదలుగా అనేకసంఘటనములు సంభవించి చరిత్ర కెక్కినవి. కావున విశిష్టసంఘటన పరంపరల కథనమే చరిత్ర. విశేషమును కలిగినది విశిష్టము. సాధారణ సంఘటనములలో గోచరింపని గుణమో దోషమో ప్రస్ఫుటముగా ప్రకాశించుచుండు టయే యిందు విశేషము. కావున పూర్వవృత్తాంతములను పరిశీలించి, “ఈగుణమువలన ఈమేలు కలిగినది, ఈ దోషముల వలన ఇట్టి కీడు కలిగినది” అని గ్రహించుచు వానిని ప్రస్తుత జీవితములకు మార్గదర్శక దీపికలనుగా ఉపయోగించుకొనుట చరిత్రపఠనకు ఫలము. గుణదోషప్రకాశనమే చరిత్ర రచనకు సారము. ఇది యెఱుంగక రాజకుటుంబముల వంశవృక్షములను జననమరణముల తేదీలను సంధిసంగ్రామాదుల వివరములను వల్లెవేయు వాఁడు కర్నెలు చెప్పినట్లుగా దుమ్మువలె నిస్సార్కుఁ డగును. అనఁగా చరిత్రలోని సారమును గ్రహింపక పిప్పిని గ్రహించినవాఁ డగును. కాఁబట్టి చరిత్రకు సారము నీతి. ఈలోకమున ప్రస్తుతజీవితమున కార్యమును సాధించుటకు ఏది యుపాయ మగునో అది నీతి. అట్టి నీతివిశేషములు చరిత్రవలననే లభించును.

4. ఇతిహాస విశేష చమనము

వేదార్థమును ఇతిహాసపురాణముల సాయమున వివరింపవలయు నని, వానియందు అల్పమైన పాండిత్యము కలవానిని చూచి వేదము భయము నొందు” నని పెద్దలు చెప్పుదురు.

శ్లో॥ ఇతిహాసపురాణాభ్యాం వేదం సముపబృంహయేత్ ।

అల్పశ్రుతా ద్వేదో భీతో మా మయం ప్రహరిష్యతి ॥

ఇతిహాసమునకు కూడ చరిత్రయే ఆధారమైనను అది చరిత్ర కన్న అనేకవిధముల ప్రశస్తమైనది. రాజశేఖరుఁడు కావ్యమీమాంస యందు ఇతిహాసముయొక్క లక్షణము నిట్లు చెప్పెను. “పూర్వము జరిగినకథలతో ధర్మార్థకామమోక్షములను ఉపదేశించుదానిని ఇతిహాస మని చెప్పుదురు.”

శ్లో॥ ధర్మార్థకామమోక్షాణా ముపదేశసమన్వితమ్ ।

పూర్వవృత్త కథాయుక్త మితిహాసం ప్రచక్షతే ॥

ఇతిహాసము నీతినే కాక చరిత్రమూలమున నాలుగు పురుషార్థములను బోధించును. పురుషునిచే అర్థింపఁబడునది, అనఁగా, కోరఁబడునది పురుషార్థము. ఏకాలమందైనను మానవులు సుఖము రావలయు నని దుఃఖము రాఁగూడదని కోరుకొనుచుందురు. అదియే పురుషార్థము. దీనిని సంపాదించుకొనుటకు ధర్మార్థకామమోక్షములు అనునవి సాధనములు. ధనమును సంపాదించుటకు సాధనమైన విద్యను విద్యాధనము అని చెప్పుచున్నట్లే పురుషార్థమునకు సాధనములైన యీ నాలుగు విషయములు కూడ పురుషార్థములే యని చెప్పఁబడుచున్నవి.

ఈలోకమున ప్రస్తుతజీవితమున సంభవించినను సంభవింపకున్నను లోకాంతరమున జన్మాంతరమున సుఖప్రాప్తిని దుఃఖనివృత్తిని తప్పక కలిగించుటకు ఏది యుపాయమో దానిని బోధించునది ధర్మము. ఈలోకమున జరుగు పుణ్యపాపాదులకు ఫలముగా పరలోక ములో కలుగు స్వర్గనరకాదులకు జన్మాంతరములో కలుగు నైశ్వర్యదారిద్ర్యాదులకు గల సంబంధమును మానవమాత్రులు గ్రహింపలేరు. కావున అపౌరుషేయమైన వేదమే యిందు లకు ప్రమాణము. కాఁబట్టి వేదవిహితమైన విధి ధర్మము.

ఈలోకమున ప్రస్తుతజీవితమున తప్పక సుఖమును కలిగించుటకు దుఃఖమును తొలఁగించుటకు ఏది సాధనమో అది యర్థము. ధనము ధాన్యము శయ్య సౌధము మొదలగు నవి యర్థములు.

సామాన్య మని విశేష మని కామము రెండు విధములు. పదవి, కీర్తి మొదలగువానియందుండు కాంక్ష సామాన్య కామము. స్త్రీ పురుషుల పరస్పర సమాగమకాంక్ష విశేషకామము. ఈవిశేషకామమును గూర్చి చెప్పునది కామశాస్త్రము. కాంక్షింపఁబడిన పదార్థము లభించునంతవఱకు ప్రతివ్యక్తికి కొలదిగనో గొప్పగనో దిగులు దుఃఖము కలుగుచుండును. ఆ పదార్థము లభించినంతనే ఆ దిగులు దుఃఖము తొలఁగిపోయి సుఖము కలుగును. ధనధాన్యాదులు ఇట్టి పదార్థములే కదా. అర్థములచేతనే దుఃఖనివృత్తి సుఖప్రాప్తి సంభవించు చుండఁగా కామము వేతొకపురుషార్థ మెట్లైనది? లభించియున్న ధనధాన్యాదిపదార్థములవలన కొఱుత లేకుండ సుఖమును పొందుచుండుట అర్థ మను పురుషార్థము. కాంక్షితములైన పదార్థములను ప్రయత్నముతో సంపాదించుకొని అప్పటివఱకును కలుగుచున్న దుఃఖమును తొలుగించుకొని సుఖమును పొందుట కామ పురుషార్థము. దశరథునకు ధనధాన్యాదులు సిద్ధములు. వానివలన ఆయన లేమివలన కలుగుదుఃఖమునకు దూరుఁడై కలిమివలన

కలుగుభోగముల ననుభవించుచుండెను. అనఁగా అర్థ మను పురుషార్థము ఆయనకు చక్కఁగా నుండెను. కాని పుత్రులు కావలయు నని కోరిక కలిగినంతనే ఆయనకు దుఃఖ మారంభ మయ్యెను. ఆయన పెద్ద ప్రయత్నముతో అశ్వమేధమును పుత్రకామేష్టిని చేసి పుత్రులను పొందెను. అప్పు డాయనకు పుత్రకామమువలన అప్పటివఱకును కలుగుచుండిన దుఃఖము పోయి సుఖము కలిగెను. ఇది కామ పురుషార్థము.

ఈమూఁడు పురుషార్థములు చక్కఁగా సిద్ధించుటకు నీతి ఆవశ్యకము. మిత్రలాభము మిత్రభేదము మొదలుగా నీతియందు అనేకవిధములు కలవు. కార్యనిర్వహణమునకై మిత్రులను సంపాదించుకొనుట మిత్రలాభము. గాఢమైత్రితో సంఘీభూతులై బలవంతులై యున్న శత్రువులను జయించుటకు వారిమధ్య అపోహలను కలిగించి వారిని విడదీసి బలహీనులను గావించుట మిత్రభేదము. శత్రువులు బలవంతులై యున్నప్పుడు వారితో తాత్కాలికముగా సామరస్య మేర్పఱచుకొనుట సంధి. శత్రువులు బలహీనులైనప్పుడు వారితో పోరాడుట విగ్రహము. ప్రజాపాలనము ప్రభువులకు పరమధర్మము. కేవలపరాక్రమముచేత సాధ్యము కానప్పుడు ప్రభువులు వీని నవలంబించియైన దుష్టులను నిర్మూలించి ప్రజలను రక్షింపవలె. సాధారణములైన యజ్ఞాదిధర్మకార్యములను కూడ నీతిశాలియైనవాఁడు నిర్వహించినట్లు ఇతరులు నెరవేర్చజాలరు. అర్థకామములయందు నీతియొక్క ఆవశ్యకత ఎల్ల రెఱింగినదే.

ఇట్లు ఇతిహాసము చరిత్రము మూలమున నీతినే కాక దానితో ధర్మార్థకామములను ఎట్లు సాధించుకొనవచ్చునో ఉత్తమమధ్యమాధమ ప్రకృతులైన స్త్రీపురుషుల జీవితములలోని యనేకసందర్భములను నిదర్శనములుగా నిరూపించుచు ప్రబోధించును. కావున కేవలనీతి బోధకమైన చరిత్రకంటె నాలుగు పురుషార్థములను విశద మొనర్చునట్టి యితిహాసము నాలుగురెట్లు గొప్పది.

5. పురాణ వైశిష్ట్య చమనము

పురాణము ఇతిహాసమునకన్న గొప్పది. ఇతిహాసమునందు నాలుగు పురుషార్థములు ఇంచుమించుగ సమానముగా నిరూపింపఁబడును. పురాణమున మోక్షము ప్రధానమై చరిత్ర నీతిధర్మార్థకామములు దానికి అంగము లగును. ఇతిహాసములో నుండు మహారాజులు మొదలగువారి చరిత్రములకన్న పురాణమునందు సృష్టిస్థితిలయప్రకారములు భగవంతుని యవతారములు భక్తులచరిత్రములు భగవంతుని మహిమానువర్ణనము ప్రధానముగా నుండును. ధర్మార్థకామములను సాధించుకొన్నవాఁడు ఒకప్పటికి “నేనెవఁడను? నాకు

ఈజననమరణ ప్రవాహమునుండి ముక్తి లేదా?” అని యాలోచింప మొదలిడును. అప్పు డతఁడు శ్రోత్రియుఁడు బ్రహ్మనిష్ఠుఁడునైన గురువును చేరి ఆయన యనుగ్రహమున శ్రవణ మననాదులను గావించి అజ్ఞానమును తొలగించుకొనును. అతఁడు ముక్తుఁడగువఱకు చేయుసాధన యంతయు మోక్షపురుషార్థ మగును. గురుముఖమున వేదాంతవాక్యములను వినుట శ్రవణము. వానియర్థమును విచారించుట మననము. నిశ్చయించుకొన్న యాత్మ స్వరూపమునందు మనస్సును నిలుపుట నిదిధ్యాసనము. ధ్యానము చేయవలయు ననుకోరిక నిదిధ్యాస. ఆకోరికయొక్క తీవ్రతచేత మనస్సును ఆత్మయందు చిరకాలము నిలుపుట నిదిధ్యాసనము. ఈ మోక్షపురుషార్థమువలన దుఃఖము పూర్తిగా తొలగిపోయి శాశ్వతానం దము కలుగును. కావున ఇది పరమపురుషార్థము. దీనిని బోధించుపురాణము చరిత్రముకన్న ఎన్నోరెట్లు గొప్ప దనుట నిస్సంశయము. చరిత్రమువలన కేవలము లౌకిక కార్యకౌశలము, ఇతిహాసమువలన లౌకికవైదికవ్యవహారదక్షత కలుగుచుండఁగా పురాణమువలన పరమానందరూపమైన మోక్షమే సిద్ధించుచున్నది.

వ్యాసభగవానునియాజ్ఞచేత, “ఇతిహాసపురాణములను మాతండ్రియైన రోమహర్షణుఁడు ధరించెను.”

ఇతిహాసపురాణానాం పితౄ మే రోమహర్షణః

భాగవతము స్కంధము -1 - అధ్యాయము - 4, శ్లో. 22

అని యుగ్రశ్రవసుఁడు చెప్పెను. దీనినిబట్టి రోమహర్షణుఁడు కొంతకాలము పురాణేతిహాసప్రవచనము గావించి గతించిన తరువాత ఉగ్రశ్రవసుఁడు తండ్రియొక్క వృత్తి నవలంబించె నని తెలియుచున్నది. పురాణములను రోమహర్షణుఁడు చెప్పఁగా భారతభాగవతములను శౌనకాదులకు ఉగ్రశ్రవసుఁడు చెప్పెను.

భారతయుద్ధము జరుగుచుండఁగా బలరాముఁడు తీర్థయాత్రలు చేయుచు నైమిశా రణ్యమునకు పోయెను. అచ్చట ఋషులు దీర్ఘసత్రయాగమును గావించుచుండిరి. అప్పుడు రోమహర్షణుఁడు బ్రహ్మసనమునం దుండి పురాణప్రవచనము గావించు చుండెను. ఋషు లందఱును బలరాముని జూచి యెదురేఁగి అర్చించిరి. రోమహర్షణుఁడు అట్లు చేయక కూర్చుండి యుండెను. వానిని చూచి బలరాముఁడు క్రుద్ధుఁడై చేతియందున్న కుశాగ్రముచేత వానిని సంహరించెను. మును లందఱును హా హా కారములు చేయుచు భిన్నులై “అయ్యా! నీవు అధర్మమును గావించితివి. మేము ఈయనకు బ్రహ్మసనము నొసంగి సత్రయాగము సమాప్తి నొందువఱకు ఆయువు బడలిక లేకుండుట అను వరముల నొసంగితిమి. ఆయనను

వధించుటవలన నీకు బ్రహ్మహత్యా పాతకము కలిగినది. లోకసంగ్రహముకొఱకు నీవు దీనికి ప్రాయశ్చిత్తమును ఆచరించుట మాకు అభిమతము” అని చెప్పిరి. అందులకు అంగీకరించి బలరాము డిట్లనెను. “ఈ ప్రాయశ్చిత్తమున ప్రథమకల్ప మేమో చెప్పుడు. మీ రీతనికి ఇచ్చిన వరములు వ్యర్థములు కాకుండుటకు ఏమి చేయు మందురో చెప్పుఁడు.” ఋషులిట్లనిరి. “నీయస్త్రము నీపరాక్రమము మృత్యువు మావచనము ఎట్లు సత్యము లగునో అట్లు చేయుము.” బలరాము డిట్లనెను. “తానే పుత్రుఁడుగా ఉద్భవించుచున్నాఁడు” అని వేదము శాసించుచున్నది. కావున వీనిపుత్రుఁడు ఆయువు ఇంద్రియపాటవము కలవాఁడై ప్రవక్త యగును. ఇంకను మీకేమి కావలయునో కోరుఁడు.” మును లిట్లనిరి. ఇల్వలుని కుమారుఁడు పల్వలుఁ డను దానవుఁడు మాకు తపోవిఘ్నమును కలిగించుచున్నాఁడు. వానిని సంహరింపుము. తరువాత నీవు పండ్రెండుమాసములు భారతవర్షమున తీర్థములు సేవించుచు పర్యటించుము. అప్పుడు నీవు విశుద్ధుఁడ వగుదువు.”

- శ్రీమద్భాగవత దశమస్కంధమున అధ్యాయము - 78

ఈసందర్భమువలన సూతుఁడైన రోమహర్షణుఁడు బ్రాహ్మణుఁడే యని, అతనిని చంపుటవలన బలరామునకు బ్రహ్మహత్యా దోషము కలిగె నని, దానిని ఆయన సంవత్సరము తీర్థసేవనము గావించి పోఁగొట్టుకొనె నని, రోమహర్షణుని యనంతరము వెంటనే ఉగ్ర శ్రవసుఁడు ప్రవక్త యయ్యె నని వ్యక్త మగుచున్నది. మఱియును పురాణప్రవచనము గావించుచు బ్రహ్మసనమునం దున్నవాఁడు సభలోనికి ఎంత మహనీయుఁడు ఏతెంచినను ఆసనము వీడి ఆయనకు ఎదురుగా నేఁగుట అభివాదనము చేయుట మొదలగుపనులు చేయరా దను సంప్రదాయము కల దని గ్రహింపవలసియున్నది. ఇది పాఠప్రవచనము చేయుచున్న గురువునకు, సభలో అధ్యక్షస్థానమం దున్నవానికి కూడ అన్వయించు నని గ్రహింపవలసియున్నది. సభ ఆరంభమైన తరువాత సభలో ప్రవేశించుపెద్దలు అధ్యక్షుడు తమ్ము గౌరవింప లే దని తలంపరాదు. సాధారణసభ్యులు లేచి వారి కెదురేఁగి గౌరవింప వచ్చును. అధ్యక్షుఁడు అట్లు చేయరాదు.

మఱి బలరామునకు ఈ సంప్రదాయము తెలియదా? మును లందఱును లేచి తనకు అభిముఖముగా వచ్చుటచేత పురాణప్రవచనము ఆరంభమై సూతుఁడు బ్రహ్మసనమునందు నియోగింపఁబడినాఁ డని ఆయన యూహింపలేదు. మును లందఱు లేవఁగా కదలకుండ కూర్చుండియున్న సూతుని జూచినంతనే ఆయన క్రుద్ధుఁ డయ్యెను. క్రోధావేశమున సూతుఁ డెందులకు లేవ లే దనువిషయమును మునుల నడిగి తెలిసికొనవలయు నను వివేకమును ఆయన కోల్పోయి అనుచితమును గావించెను. అయినను ఆయన మహాత్ముఁ డగుటచే

తనతప్పును సమర్థించుకొనక బ్రహ్మహత్యాదోషమును అంగీకరించి అప్పటినుండి అందులకై సంవత్సరకాలము తీర్థయాత్ర గావించి విశుద్ధుడై డయ్యెను.

పైసందర్భమున బలరాముడు, “తనకు ప్రత్యుత్థానము ప్రణామము కావింపక విప్రులకంటె సున్నతముగా ఆసీనుడై యున్న సూతుని జూచి క్రుద్ధుడై ఈ ప్రతిలోమజుడు ఎందువలన విప్రులను ధర్మపాలురమైన మమ్మును అతిక్రమించి ఉన్నతాసనమున కూర్చుండినాడు. ఈదుర్మతి వధమున కర్షుడు” అని పలికి నట్లున్నది.

శ్లో॥ అప్రత్యుత్థాయినం సూత మకృతప్రహ్వణాంజలిమ్ ।
అధ్యాసీనం చ తాన్ విప్రాం శ్చుకోపోద్వీక్య మాధవ ॥
శ్లో॥ కస్మా దసా విమాన్ విప్రా నధ్యాస్తే ప్రతిలోమజః ।
ధర్మపాలాం స్తథై వాస్మాన్ వధ మర్హతి దుర్మతిః ॥

శ్రీమద్భాగవతము - స్కంధము - 10, అధ్యాయము - 78, శ్లో. 23,24
శ్రీధరీయవ్యాఖ్య : అప్రత్యుత్థాయిన మితి । సూతం ప్రతిలోమజం । న కృతం ప్రహ్వణ మంజలి శ్చ యేన తం । అధ్యాసీనం చ తాన్ తేభ్యోఽప్యుచ్చై రాసీన మిత్యర్థః । 23,24
వంశీధరీయమ్ : తస్య అగ్ని కుండోద్భూతత్వేన జాతిసూతత్వాభావే ౨పి చరునిక్షేపవైపరీ త్యాత్ ప్రతిలోమజః ఇత్యుక్తిః । అస్యః కశ్చిత్ప్రతిలోమజః విప్రాన్ మాధ్యాస్తామ్।

శ్లో॥ హోహేతివాదిన స్సర్వే మునయః భిన్నమానసాః ।
ఊచుః స్సంకర్షణం దేవ మధర్మ స్తే కృతః ప్రభో ॥
శ్లో॥ అస్య బ్రహ్మసనం దత్త మస్మాభి ర్యదునందన ।
ఆయుశ్చైత్యా క్షమం తావ ద్యావ త్పత్రం సమాప్యతే ॥

శ్రీధరీయమ్ : అధార్మికప్రతిలోమజవధః కోఽయ మధర్మః ఇతి చేత్ తత్రాహుః అస్యేతి
వంశీధరీయమ్ : అధార్మికేత్యాది । భగవ దాక్షేపం సమాదధిరే ౨అస్య సూతస్య । అగ్ని ర్వై బ్రాహ్మణ ఇతి శ్రుతేః తదుద్భూతత్వా దయం బ్రాహ్మణ ఏవ । అత ఏవ ‘బ్రహ్మసనం’ వేదేతిహాసపురాణవక్తృ బ్రాహ్మణయోగ్యాసనం దత్త మితి ।

యక్షుడు : బ్రతికి వుండి చచ్చినవా డెవడు?
ధర్మరాజు : దేవతలూ, పితరులూ, అతిథులూ, సేవకులూ - వీరికి పెట్టకుండా తినేవాడు.

ఆధ్యాత్మిక సాధకులకు సదవకాశము

“దివ్యజీవన సంఘము”నకు చెందిన “యోగవేదాంతఫారెస్టు అకాడమీ” 85వ యోగవేదాంత తరగతులను 1-3-2017 నుండి 29-4-2017 వ తేదీవరకు రెండుమాసముల కొరకు నిర్వహింపనున్నది. ఈ తరగతులు ఋషీకేశ్ శ్రీశివానందాశ్రమము నందు జరుగును. 20 సంవత్సరముల వయస్సు నుండి 65 సంవత్సరముల మధ్య వయస్సుగల భారతీయ పురుషులకు ఈ తరగతులు స్థానికముగ నిర్వహింపబడును. ఈ తరగతులు ఆంగ్లభాషయందు ఒసంగబడుటచే విద్యార్థులు పట్టభద్రులై ఆంగ్లభాషలో అనర్గళముగా మాటాడుట, చదువుట, వ్రాయుట తెలిసియుండవలయును. శిక్షణ, వసతి, భోజనములు ఉచితము. దరఖాస్తుఫారములు ఇక్కడికి చేరవలసిన చివరితేది 20-1-2017. ఈ క్రింది ఆన్లైన్ www.sivanandaonline.org అడ్రసునుండి దరఖాస్తు ఫారము శిక్షణ ప్రణాళికలను పొందవచ్చును.

Address : The Registrar
The Yoga vedanta Forest Academy
The Divine Life Society
Sivananda Nagar - 249192
Risikesh, Tehri Garhwar Dt.
UttaraKhand.
Phone : 0135-2430040, 2442046

ఇట్లు
రిజిస్ట్రార్
యోగవేదాంత ఫారెస్టు అకాడమీ

భగవాన్ శ్రీసత్యానందమహర్షి సంచార సత్సంగ సమావేశము

2017 జనవరి 8వ తేదీ రెండవ ఆదివారము భగవాన్ శ్రీసత్యానంద మహర్షి సంచార సత్సంగ 386వ సమావేశము నిజామాబాద్ జిల్లా బాల్కొండ మండలము శ్రీసత్యానంద మహర్షి భక్తబృందము ఆధ్వర్యములలో నాగ్ పూర్ హైవేకు ప్రక్కనగల శ్రీసత్యానందమహర్షి ఆశ్రమములో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!
-సంచార సత్సంగ కార్యదర్శి కొండ గంగాధర్

సుమతీ శతకము

అనువక్త : శ్రీహరితీర్థ స్వాములవారు

5. అధరము కదలియుఁ గదలక
మధురములగు మాటలుటిగి మౌనవ్రతుడౌ
నధికార రోగపూరిత
బధిరాంధక శవముఁ జూడఁ బాపము సుమతీ!

నెమ్మదిగా క్రిందిపెదవి కదిలీకదలక మాటాడీ మాటాడనట్లుగ మధురమైన వాక్కులు లేకుండా అధికారము అనెడిరోగముతో కూడినవాడై గ్రుడ్డివాడుగ, చెవిటివాడుగ వర్తించు శవమును చూచుట పాపమే.

6. అప్పు గొని చేయు విభవము
ముప్పునఁ బ్రాయంపుటాలు, మూర్ఖుని తపమున్
ద ప్పరయని నృపురాజ్యము
దెప్పరమై మీదఁ గీడు దెచ్చర సుమతీ!

అప్పుచేసి భోగములను అనుభవించుట, ముసలితన మున యవ్వనవతిని పెండ్లాడుట, మూర్ఖముగ తపస్సు చేయుట, తప్పును సరిగ విచారింపక శిక్షవేయురాజ్యము ఇవి ముప్పును దెచ్చిపెట్టును.

7. అప్పిచ్చువాడు, వైద్యుడు
నెప్పుడు నెడతెగక పాటు నేలును ద్విజాడున్
చొప్పడిన యూర నుండుము
చొప్పడుకున్నట్టి యూరు చొరకుము సుమతీ!

అవసరమునకు అప్పిచ్చువాడు, వైద్యుడు, ఎప్పుడు ప్రవహించే నది, బ్రాహ్మణుడు, ఉన్న ఊరులో ఉండవలయును. పైవారు లేని ఊరునందు ఉండదగదు.

8. అల్లుని మంచితనంబును
గొల్లని సాహిత్య విద్య, కోమలి నిజమున్
బొల్లున దంచిన బియ్యముఁ
దెల్లని కాకులును లేవు తెలియుము సుమతీ!

అల్లునియందు మంచితనము, గొల్లవానియందు పాండిత్యము, స్త్రీలయందు నిజము, ఊకను దంపిన బియ్యము, తెల్లని కాకులు ఉండజాలవు.

సుభాషిత రత్నమాల

-శ్రీ శ్రీహరితీర్థస్వాములవారు

16. శాంతితుల్యం తపో నాస్తి సంతోషాన్న సుఖం పరమ్ ।
నాస్తి తృష్ణా సమో వ్యాధి ర్న చ ధర్మో దయాపరః ॥

శాంతికి మించిన తపస్సు లేదు. సంతోషమునకు మించిన సుఖములేదు. తృష్ణకు మించిన రోగము లేదు. దయకు మించిన ధర్మము లేదు.

17. త్యజే ధర్మం దయాహీనం విద్యాహీనం గురుం త్యజేత్ ।
త్యజేత్ క్రోధముఖీ భార్యాం నిస్నేహాన్ బాంధవాంస్త్యజేత్ ॥

దయలేనివానిని విద్యలేనివానిని గురువైనా సరే వదిలిపెట్టాలి. క్రోధస్వభావముగలవానిని చివరకు భార్యయైనా త్యజించాలి. స్నేహములేని ప్రేమలేనివారు బంధువులనైనా వదిలిపెట్టదగినవారే.

18. క్షణం చిత్తం క్షణం విత్తం క్షణం జీవతి మానవః ।
యమస్య కరుణా నాస్తి ధర్మస్య త్వరితా గతిః ॥

చిత్తము క్షణికమైనది. ధనము కూడ క్షణికమైనదే. యమధర్మరాజునకు మనలను తీసికొని వెళ్ళు సమయమున కరుణ యనునది ఉండదు. కావున వెంటనే చేయదగినది. కేవలము ధర్మమే.

19. అనిత్యాని శరీరాణి విభవో నైవ శాశ్వతః ।
నిత్యం సన్నిహితో మృత్యుః కర్తవ్యో ధర్మసంగ్రహః ॥

ఈ శరీరములు ఎల్లప్పుడు ఉండునవి కావు. సంపదలు అంతకంటే ఉండునవి కావు. నిత్యము మృత్యువు కాచుకొనియున్నది. కావున నిత్యము ధర్మమును ఆచరింపవలెను.

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము
భర్త శ్రీముక్కాల సత్యనారాయణ మరియు కుటుంబ సభ్యులు, గెల్లూరు



అనువక్త : ఆచార్య శలాక రఘునాథ శర్మ

35. యస్తు పూర్వకృతం పాప మవిమృ శ్శానువర్తతే ।

అగాధపంకే దుర్మేధా విషమే వినిపాత్యతే ॥

మునుపుచేసిన పాపమునందలి బాగోగులను విమర్శింపక దానినే మరల మరల చేయు పాడుబుద్ధివాడు ఘోరమగు లోతెరుగరాని బురదలో పడవేయబడును.

పాపోదయం - పాపమును పుట్టించు ఫలముగల కర్మమును, యః, న ఆరభతే - ఎవడు మొదలు పెట్టడో, సః - వాడు, వర్తతే - వృద్ధి పొందును. పంకే - నరకమునందు అవిమృశ్య - విచారింపక, అనువర్తతే - మరల వదలక చేయుచుండును.

36. మంత్రభేదస్య షట్ ప్రాజ్ఞో ద్వారా జీమాని లక్షయేత్ ।

అర్థసంతతి కామశ్చ రక్షే దేతాని నిత్యశః ॥

తెలివిగలవాడు మంత్రము చెడు ఈ దారు లారింటిని గుర్తింపవలయును. అర్థము లెడతెగకుండ పొందగోరువాడు ఈ అరింటిని క్షణమైన ఏమరక రక్షించుకొనవలయును.

అర్థసంతతికామః - అర్థములు ఎడతెగకుండ పొందగోరువాడు.

34. మదం స్వప్న మవిజ్ఞాన మాకారం చాత్మసంభవమ్ ।

దుష్టామాత్యేషు విశ్రమ్భం దూతా చ్చాకుశలాదపి ॥

మదము, నిద్ర, చక్కని యెరుక లేకుండుట, తననుండి యేర్పడు ఆకారము, దుష్టమంత్రులయందలి నమ్మకము, నేర్పులేని దూత - ఇవి మంత్రమును చెడగొట్ట ఆరు ద్వారములు. మదమ్ - మద్యము త్రావుటవలన నేర్పడు తలతిరుగుడు, లేక మనసు నిలకడలేనితనము, అవిజ్ఞానమ్ - శత్రువుల గూఢచారుల స్థితిగతుల నెరుగకుండుట, ఆత్మసంభవమ్ ఆకారమ్ - కన్ను, మొగము మొదలగువాని వికారములు - ముఖమున వ్యక్తమగు కొంచెపు మార్పుకూడ పరుల దూతలకు భావముపట్టి యించుననవి భావము.

ఈ పేజీ స్థలదాతలు :

శ్రీ సిహెచ్. కన్నయ్యగారు, చోడవరం, విశాఖపట్టణం జిల్లా.

సూక్తి సుధారకము

-శ్రీ శ్రీహరితీర్థస్వాములవారు

శ్లో॥ మృత్యు ర్భిభేషి, కిం బాల! న స భీతం విముంచతి ।
నా జాతం గ్రసతే మృత్యుః కురు యత్న మజన్మని ॥

తాత్పర్యము: ఓ బాలుడా! మృత్యువునకు భయపడుచున్నావా? ఎంత భయపడినను అది విడువదు. కాని పుట్టినవానికి మృత్యువు సంభవించును. పుట్టనివానికి మృత్యువు లేదు. కాన పుట్టుకలేని స్థితిని సంపాదించుటకు యత్నింపుము.

వివరణ: దేవతలకు, దైత్యులకు, మానవులకు మృత్యువు నిత్యము సన్నిహితమై యున్నది. వారందరు “నేను-నేను” అనియే వ్యవహరించుచున్నారు. సర్వులయందు సమానముగ స్ఫురించుచున్న ఈ “నేను” యొక్క స్వరూపస్వభావములేమిటి? దేవశరీరము పోయినపుడు ఈ “నేను” పోవుటలేదు. దైత్యదేహము నశించినపుడు ఈ “నేను” మారుటలేదు. మానవ శరీరము దగ్గమైనపుడు సైతము “నేను” నశించుటలేదు. కొన్ని శరీరములు పోయినచో మరికొన్ని శరీరములలో “నేను” స్ఫురించుచునేయున్నది. కాబట్టి ఈ శరీరములకు “నేను” అను స్ఫురణకు సంబంధమేమాత్రమును లేదని తెలియుచున్నది. శరీరమే తాను అని అనుకొన్నందువల్లనే “నేను” కు మరణభయము ఏ దేవుని ఆశ్రయించినప్పటికిని ఎట్లు పోవును? ప్రతిదేవునకు శరీరము ఉన్నదికదా! ఆయనకు శరీరము ఎప్పటికైనను పోకతప్పదు. అట్టి దేవతలు మన మృత్యుభయమును ఎట్లు తప్పించగలరు? మనము ఈ మృత్యుభయము నుండి విడివడవలయునన్న మరల జన్మింపని స్థానమును పొందుటకు ప్రయత్నించవలయును మనము మృత్యువునుండి అభయమును పొందవలయునన్న అశరీరుడు, జనన మరణ రహితుడు అయిన దేవునే ఆశ్రయింపవలసియున్నది. అట్టి దేవుడు వేదాంత ప్రతిపాద్యమైన పరబ్రహ్మమే. కాన మీరు తిరిగి దేహమును పొందని పరమధామమును జ్ఞానమార్గముచే గాని, భక్తిమార్గముచే గాని యోగమార్గముచే గాని పొందవలయును. అప్పుడే మృత్యుభయమును జయించిన వార మగుదుము. మృత్యుభయమును జయించినవానికి ఎట్టిపరిస్థితియందును దుఃఖము కలుగజాలదు. అదియే ఆనందస్థితి.

ఈ పేజీ స్థలదాతలు :

శ్రీ॥శే॥ శ్రీగాజంగి ఊశయ్య శ్రీమతి చిన్నమ్మగార్ల జ్ఞాపకార్థం కుటుంబసభ్యులు-వేంపేట

వ్యావహారికాంధ్ర మహాభారతం

-శ్రీ పురిసండా లిస్సలస్వామి

అరణ్యపర్వం - మూడవ ఆశ్వాసము

ఆలమందలు

మీ బలమూ, పరాక్రమమూ బాగా తెలుసు దుర్యోధనుడికి. మనం ఇక్కడ వున్నామనీ తెలుసు. అంచేత తప్పకందా అతణ్ణి మీరు విడిపిస్తారని ఆశపడుతూనూ వుంటా దతడు. సందేహం లేదు. ఇది మనకి కీర్తి పుణ్యమూ తెచ్చిపెట్టే సమయం. ఈ అవకాశం వదిలిపెట్టకూడదు. నిన్ను ఇంత నిర్బంధింపకపోదును. నేనే వెళ్ళి వుండును. కాని యజ్ఞదీక్షలో వున్నాను. వల్లకాదు. అంచేత నువ్వు తమ్ములూ చప్పున వెళ్ళండి. గంధర్వుల్లో మంచి మాటలాడి, దుర్యోధనుణ్ణి విడిపించండి. సామోపాయానికి లొంగకపోతే మాత్రం యుద్ధం చేసన్నా సరే, కార్యం సాధించుకు రండి. నా యజ్ఞం సఫలం చెయ్యండి” ఇలా అనేకవిధాలా నచ్చజెప్పాడు.

ఎలా అయితే నేం తుదకి అంగీకరించాడు భీముడు. ధర్మరాజు చెప్పడంతోనే “దుర్యోధనుణ్ణి విడిపించందీ తిరిగిరాను” అని ప్రతిజ్ఞ చేశాడు. అర్జునుడు. ఉత్సాహంతో వాళ్ళ ననుసరించారు నకుల సహదేవులు.

నలుగురూ చప్పున కవచాలు తొడిగారు. తూణీరాలు వేసుకున్నారు. ధనుస్సులు పట్టుకున్నారు. అన్నగారికి నమస్కరించి రథా లెక్కి బయల్దేరారు. ఆగమేఘాలమీద పరుగెత్తాయి రథాలు. కౌరవసైన్యం యావత్తూ సింహనాదాలు చేస్తూ వారివెంట బయల్దేరింది.

అప్పటికే గంధమాదనం తోవబట్టి దుర్యోధనుణ్ణి వాళ్ళనీ లాక్కుపోతున్నారు గంధర్వులు. పాండవుల్ని చూడడంతోటే ఎదురు తిరిగారు. అన్నగారి ఆజ్ఞాప్రకారం ముందుకు సామోపాయమే ప్రయోగించాడు అర్జునుడు. “మీకు మాకూ విరోధ మెందుకు? మంచిగా వదిలిపెట్టేయ్యండి దుర్యోధనుణ్ణి. మహారాజు ధర్మరాజు ఆజ్ఞ ఇది. కాదనకూడదు మీరు” అన్నాడు.

ఈ పేజీ స్థలదాతలు :

కీ॥శే॥ శ్రీ బండి లింబయ్యగారి జ్ఞాపకార్థము శ్రీమతి బండి సుమిత్ర నర్సయ్యదంపతులు, శ్రీసత్యానంద వృద్ధాశ్రమము, కిసాన్‌నగర్, నిజామాబాద్ జిల్లా

శ్రీవిశ్వమీమాంస జనవరి 2017

29

“ధర్మరాజయితేమాత్రం మా మీద ప్రభువా” అన్నారు గంధర్వులు. “ఆయన ఆజ్ఞ మాకేమిటి? మేమెందుకు పాలించాలి? ఆజ్ఞాపించడానికయినా, శాసించడానికయినా వొక్కడే మాకు అధికారి, దేవేంద్రుడు. ఆయన్ని తప్పించి, ఎవరయినా లక్ష్యపెట్టం మేం”

ఇతే, మా తప్పులే దిక” అంటూ గాండీవం సారించాడు అర్జునుడు. ముందే కయ్యం ఎందుకు అని మంచిమాటల్లో చెప్పిచూశాను. సామోపాయంతో ఎలాగూ దారికి వచ్చినట్టు లేదు మీరు. సరే, యుద్ధం చేసే విడిపించుకు వెళతాను దుర్యోధనుణ్ణి” అంటూ బాణాలతో కొట్టాడు గంధర్వుల్ని. గంధర్వులూ సిద్ధంగానే వున్నారు. బాణాల్లో వర్షమే కురిపించారు పాండవులమీద. ఇటు పాండవులూ, అటు లక్షలాది గంధర్వులున్నూ భయంకరంగా జరిగింది యుద్ధం.

అర్జునుడి రథం విరగొట్టాలని ఎగబడ్డారు గంధర్వులు. దయా దాక్షిణ్యంలేకందా పదిలక్షల మంది గంధర్వుల్ని చంపేశాడు అర్జునుడు. మంచి మంచి అగ్గితనకల్లాంటి వాళ్ళనల్లా తన బాణాగ్నిలో భస్మం చేశాడు. భీముడూ, నకుల సహదేవులూ కొడుతూవున్న బాణాలు విడుపూ విరామం లేకుండా వున్నాయి. వింటిమోతలతో భూగహ్వరం నిండిపోతూ వుంది. గంధర్వసేనలో రక్తాలు మడుగులు కడుతున్నాయి.

అయినా దుర్యోధనుణ్ణి వదలలేదు గంధర్వులు. అతణ్ణి అతడి భార్యల్నీ, పరివార సహితంగా పట్టుకుని ఆకాశమార్గంలో పరిగెత్తారు వాళ్ళు. ఆకాశానికే అడ్డువేశాడు అర్జునుడు. దట్టమయిన బాణాలు వేశాడు. చీమకయినా నందులేకందా ఆకాశమార్గమంతా కప్పిపెట్టాడు. వల్లీచిక్కిన పిట్టల్లా అయిపోయారు గంధర్వులు. అయినా ఆగలేదు వాళ్ళు. అక్కడినించే అనేకరకాల ఆయుధాలు ప్రయోగించారు. అవన్నీ క్రింద పడకందానే ఖండించివేశాడు అర్జునుడు. మరింత ఉగ్రుడయిపోయా దతడు. వాడి వాడి బాణాలు ప్రయోగించాడు. దాంతో గంధర్వుల తలలు తెగాయి. రక్తం వర్షంలా కురిసింది. కాలవలై పారింది. ఆకాశమీద మరి కిక్కురుమనలేదు గంధర్వులు. ప్రపంచానికే భయం పట్టుకున్నట్టయింది.

అంతతో పోనివ్వలేదు అర్జునుడు. ఆగ్నేయాస్త్రం ప్రయోగించాడు. ఎండిన అడివి కార్చిచ్చు దహించేస్తుందే, అదిగో, అలాగ గంధర్వుల్ని కాల్చేసింది. అగ్ని బాణం, మరి సహించలేక పోయాడు చిత్రసేనుడు. దారుణమయిన గద తీసి అర్జునుడిమీద విసిరికొట్టాడు. సగంలోనే దాన్ని ముక్కలుచేసేశాడు అర్జునుడు. మాయాబలమే ఇక శరణ్యమయింది గంధర్వ రాజుకి. చప్పున మాయమైపోయాడు. కనపడకందా పాండవులు నలుగురిమీదా బాణాలమీద బాణాలు కురిపించాడు. కనపడకందానే మేఘం పురిమినట్టు పురిమాడు. తన పరాక్రమం యావత్తూ ప్రకటించాడు.

30

శ్రీవిశ్వమీమాంస జనవరి 2017

మాట్లాడకండా శబ్దభేరి బాణాలు వదిలాడు అర్జునుడు. చిత్రసేనుడి శరీరమంతా తూంట్లు పడేటట్టు కొట్టాడు. లిప్తలో మాయా గీయా మాయమయేటట్టు చేశాడు.

లోంగిపోయాడు చిత్రసేనుడు. ఆయుధాలూ అవీ వదిలిపెట్టేశాడు. ఆకాశం దిగివచ్చి, అర్జునుడిముందు నుంచున్నాడు. తీరా చూస్తే అర్జునుడి స్నేహితుడే చిత్రసేనుడు. ఎత్తిన ధనుస్సు దించేశాడు అర్జునుడు. భీముడూ వాళ్ళూ కూడా ఆపేశారు యుద్ధం. రథాలమీంచే వొకళ్ళ నొకళ్ళు పలకరించుకున్నారు. కుశలప్రశ్నలూ వేసుకున్నారు.

“నువ్వేనా నేస్తం, ఎవరో అనుకున్నాను” అన్నాడు అర్జునుడు. “ఐతే, మాతో నీకు విరోధ మేమిటి? వదిలిపెట్టెయ్యి దుర్యోధనుణ్ణి” అన్నాడు. వీడి సంగతేమిటో మీకు తెలీదు. వినండి” అన్నాడు చిత్రసేనుడు. అడవిలో మీరు అయాసపడుతున్నారు కదా! మిమ్మల్ని, మీ ద్రౌపదీ దేవినీ హేళనచెయ్యాలనీ, అవమానించాలనీ ద్వైతవనం వచ్చాడు దుర్మార్గుడు. ఇదంతా దేవేంద్రుడు తెలుసుకున్నాడు. ఒక్క మండిందాయనికీ. ‘భార్యలతోనూ వాళ్ళతోనూ కలిసి కట్టేసి, పట్టుకుని రమ్మని పంపించాడు నన్ను. అందుకే ఇలా వచ్చాను. ఆయనదగ్గరికే వీళ్ళని పట్టుకుపోతున్నాను. అంచేత నువ్వు అడ్డురాకు. నువ్వు నాస్నేహితుడివి. నీమీద కోపం లేదు నాకు. నీ పరాక్రమం చూస్తే సంతోషమే కాని మచ్చరం కలుగదు” అన్నాడు.

అది కాదు నేస్తం, నామాట విను. దుర్యోధనుడు మాకుసోదరుడు. అతణ్ణి వదిలిపెట్టు-. అదే ఉపకారం అవుతుంది మాకు. అన్నయ్య ధర్మరాజూ సంతోషిస్తాడు. దేవేంద్రుడే చెప్పనీ, మరేమయినా కానీ - అదేదో ధర్మరాజుతో చెప్పు. ఆయన ఏం చెయ్యమంటే అదే చెయ్యి. నా కోసం ఈ మాత్రం మన్నించు. రా” అన్నాడు.

స్నేహితుడిమాట తోసెయ్యలేకపోయాడు చిత్రసేనుడు. కట్లతోనే దుర్యోధనుణ్ణి అతని భార్యల్ని వాళ్ళనీ తీసుకుని ధర్మరాజు దగ్గరికి వచ్చాడు. స్నేహపూర్వకంగా చిత్రసేనుణ్ణి సమ్మానించాడు ధర్మరాజు. “ఇంకా నయమే అయింది. మా దుర్యోధనుడు మీచేత చావకండా బతికాడు. అదే పదివేలు మాకు. మీ వల్ల మావంశానికి ఆపద లేకండా అయింది. బతికిపోయాం. ఇతడు నా తమ్ముడు. తప్పే చేశా డనుకోండి. అయినా మా మోహం చూసి అంతా క్షమించండి. మాకోసం ఇతణ్ణి విడిచిపెట్టండి” అని ప్రార్థించాడు.

కాదనలేకపోయాడు చిత్రసేనుడు. దుర్యోధనుణ్ణి అతడి భార్యల్ని, తమ్ముల్ని, మంత్రుల్ని అందరినీ విడిచిపెట్టేశాడు. పాండవుల దగ్గర సెలవు తీసుకుని తిన్నగా అమరావతి వెళ్ళిపోయా డతడు. దేవేంద్రుడి దగ్గరికి వెళ్ళి జరిగినదంతా పూసగుచ్చినట్టు నివేదించాడు. సంతోషించాడు దేవేంద్రుడు. అమృతం కురిపించి యుద్ధంలో చచ్చిపోయిన గంధర్వులు యావన్మందినీ బతికించాడు.

చిత్రసేనుడు వెళ్ళాక దుర్యోధనుడికి కట్లు విప్పించాడు ధర్మరాజు. “తమ్ముడూ, ఇలాంటి సాహసం ఇంకెప్పుడూ చెయ్యకు” అని మందలించా డతణ్ణి. “దుర్జనుడు ఎప్పుడూ వొళ్ళు తెలిక సాహసం చేస్తాడు; మొదలంటా నశిస్తాడు. సరే, అయిందేదో అయింది. దీనికోసం విచారం పెట్టుకోకు. సపరివారంగా ఇంతటితో ఇంటికి వెళ్ళిపో” అంటూ బుద్ధి చెప్పి పంపించాడు.

దించిన మొహం ఎత్తకండా వెళ్ళిపోయాడు దుర్యోధనుడు. ధౌమ్ముడూ మొదలయిన బ్రాహ్మలూ, తక్కిన యావన్మందీ ధర్మరాజు ధర్మబుద్ధి వెయ్యినోళ్ళతో మెచ్చుకున్నారు.

అరణ్యపర్వం

ఆరో ఆశ్వాసం

దుర్యోధనుడి ప్రాయోపవేశం

పాండవుల్ని పరాభవించాలనే బయలుదేరాడు దుర్యోధనుడు. తుదకి వాళ్ళవల్లే ప్రాణాలు దక్కించుకుని బయట పడ్డాడు. సిగ్గుతో అతడు కుంగిపోతున్నా డిప్పుడు. దించిన తల ఎత్త దానికే మొహం చెల్లలే దతడికి. ఇంతకంటే చావే నయం అనిపిస్తోంది.

పాండవుల దగ్గరనించి బయలుదేరాడు దుర్యోధనుడు. చెదిరిన సైన్యాలూ మెల్లి మెల్లిగా అతణ్ణి చేరుకున్నాయి. అలా కొంతదూరం వెళ్ళాడు. ఒక సమతల ప్రదేశం చూసి ఆగిపోయాడు. అక్కడే దేరాలు వేయించాడు. ఒక్కడే లోపలి గదిలో ప్రవేశించాడు. విచారిస్తూ వొంటరిగా మంచంమీద పడుకున్నాడు. రాహువు మింగిన చంద్రుడిలా కళాకాంతీ లేకండా వున్నా డతడు.

అంతలో వెదుక్కుంటూ వచ్చి కలిశాడు కర్ణుడు. వికర్ణుడి రథం మీద పారిపోయాక, ఇదే రావడం అతడు. “అమానుషమయిన యుద్ధమే జరిగిపోయింది మహారాజా” లోపలిగదిలో అడుగుపెడుతూ అన్నాడు కర్ణుడు - “కామరూపులు గంధర్వులు. ఆకాశవీధుల్లో ఎగిరిపోయేవాళ్ళు. ఉద్దండులు. వాళ్ళముందు నుంచోవడమే కష్టం ఎంతటివాళ్ళకయినా, అలాంటి వాళ్ళని చంపేశావు నువ్వు. గెల్చుకు వచ్చావు. బ్రహ్మానందంగా వుంది నాకు.

“నువ్వు చూస్తూనే వున్నావు కదా, ఈసుళ్ళపుట్టలా ఎంతమంది నామీద పడ్డారో! నేనుమాత్రం తీసిపోయానా! కుప్పలు కుప్పలు కూలగొట్టాను. అయితే, ఏం లాభం! మనసైన్యం మాత్రం నన్ను వదిలేసి వుదాయించింది. అడ్డుకునేవాళ్ళు లేకపోయారు. నారథం విరిగిపోయింది.

అయినా, చలించలేదు నేను. వికర్ణుడిరథం ఎక్కాను. అగితేనా అది! యుద్ధంలోంచి ఎక్కడికో లాక్కుపోయింది నన్ను, ఏమైతే నేం గాక! చెక్కుచెదరకండా నువ్వు బైటపడ్డావు. శత్రువుల్ని చంపేశావు. నిన్ను చూసి ప్రాణాలు లేచివచ్చాయి నాకు. కృతార్థుణ్ణయాను.

“నిజానికి ఇంత పరాక్రమం ఎన్నడూ చూపించలేదు నువ్వు. అద్భుతం! మూడులోకాల్లోనూ నిన్ను మించినవాడు లేడంటాను నేను.” ఇలా దుర్యోధనుణ్ణి పొగడ్డం లంకించుకున్నాడతడు.

మరింత సిగ్గు పడిపోయాడు దుర్యోధనుడు. “అసలు సంగతి తెలియలేదు. ఇతగాడికి. అందుకే ఇలా అంటున్నాడు. అనుకున్నాడతడు, లోపల. “మనమేమిటి, గెలవడ మేమిటి?” అంటూ జరిగిందంతా చెప్పడం మొదలుపెట్టాడు. “నువ్వు అలా వెళ్ళిపోయావు. నేనూ, తమ్ములూ పోట్లాడుతూనే వున్నాం. ఉభయ సైన్యాలూ హోరాహోరి పోరాడుతూనే వున్నాయి. ఇంతలో గంధర్వరాజుకీ నాకూ పడింది. అతడి బాణాల్లో చచ్చినంతవని అయిపోయింది నాకు. నన్నూ, నాభార్యల్నీ, నా తమ్ముల్నీ, మంత్రుల్నీ అందర్నీ చెరపట్టి కట్టేశారు గంధర్వులు. దాంతో మనవాళ్ళంతా ఏడుస్తూ ధర్మరాజు దగ్గరికి పరిగెత్తారు. శరణు శరణంటూ అతడి పాదాలమీద పడ్డారు. దయకి అపరావతారం ధర్మరాజు. తమ్ములు బలవంతులు కదా! వెంటనే నన్ను విడిపించమని పంపాడు వాళ్ళని. ఆఘమేఘాలమీద వచ్చి అడ్డుకున్నారు వాళ్ళు. మొదట మంచిమాటల్తోనే చెప్పారు. లాభంలేకపోయింది. వినలేదు గంధర్వులు. దానిమీద బాణాలికి పనిచెప్పారు పాండవులు. భీముడూ, అర్జునుడూ, నకుల సహదేవులు నలుగురూ యముల్లాగ విజృంభించారు. ఘోరమైన యుద్ధం జరిగింది. పాండవుల దెబ్బలకి ఆగలేకపోయారు గంధర్వులు. ఆకాశంమీంచి పారిపోవాలని చూశారు మమ్మల్ని పట్టుకుని. ఆకాశానికే అడ్డం వేశాడు అర్జునుడు. బాణాల్లో దారిలేకండా కట్టేశాడు. చేసేదిలేక లొంగిపోయాడు చిత్రసేనుడు. అర్జునుడి దగ్గరికివచ్చి పలకరించాడు. అసలు అర్జునుడి స్నేహితుడే చిత్రసేనుడు. స్నేహితులిద్దరూ వో హో అంటే వో హో అనుకున్నారు. దుర్యోధనుడు మా తోబుట్టువు. అతణ్ణి వొదిలిపెట్టేయి” అని కోరాడు అర్జునుడు. మన ఎత్తంతా అర్జునుడితో చెప్పేశాడు చిత్రసేనుడు. ‘దేవేంద్రుడి ఆజ్ఞ ఇది. అంచేత వదలనుగాక వదలను’ అన్నాడు. సిగ్గుతో నేను చచ్చిపోయానంటే నమ్ము. భూమిలో వొక రంధ్రమన్నావుంటే దూరిపోదా మనిపించింది. అలా కాదంటూ ధర్మరాజుదగ్గరికి పిలుచుకు వచ్చాడు చిత్రసేనుణ్ణి. అర్జునుడు. మనం తీసుకున్న గోతిలో మనమే పడ్డట్టయింది. కట్టతో వున్న నన్నూ, నావాళ్ళనీ ధర్మరాజుముందు నుంచోపెట్టారు. ధర్మరాజు దయవల్ల చెరవిడింది నాకు. బతికి బయటపడ్డాను. గెలుపు గెలుపంటావు నువ్వు. ఇదీ నా గెలుపు!

అష్టోత్తర శతే శ్లోకీభగవద్గీతా

భగవాన్ శ్రీసత్యానందమహర్షులవారు

25. యదా యదా హి ధర్మస్య గ్లాని ర్భవతి భారత ! !

అభ్యుత్థాన మధర్మస్య తదా త్మానం సృజా మ్యహమ్ ||

4అ. 7శ్లో.

26 పరిత్రాణాయ సాధూనాం వినాశాయ చ దుష్కృతామ్ ।

ధర్మసంస్థాపనార్థాయ సంభవామి యుగేయుగే || 4అ. 8శ్లో.

పదవిభాగము : యదా, యదా, హి, ధర్మస్య, గ్లానిః, భవతి, భారత!, అభ్యుత్థానం, అధర్మస్య, తదా, ఆత్మానం, సృజామి, అహమ్.

పరిత్రాణాయ, సాధూనాం, వినాశాయ, చ, దుష్కృతామ్, ధర్మ సంస్థాపనార్థాయ, సంభవామి, యుగే, యుగే.

ప్రతిపదార్థము : హే భారత!=ఓ అర్జునా!, యదా యదా=ఎప్పుడెప్పుడు, ధర్మస్య=ధర్మమునకు, గ్లానిః=హాని(నాశనము), భవతి=అగుచున్నదో (సంభవించుచున్నదో), అధర్మస్య=అధర్మమునకు, అభ్యుత్థానం=అధికమైన అభివృద్ధి, భవతి=అగు చున్నదో (కలుగుచున్నదో), తదా తదా=అప్పుడప్పుడు, అహం=నేను, ఆత్మానం= నన్ను, సృజామి=సృష్టించుకొనుచున్నాను, హి=నిశ్చయము (దృఢముగదా!).

ప్రతిపదార్థము : సాధూనాం=సాధువులయొక్క (సత్పురుషులయొక్క), పరిత్రాణాయ =సంరక్షించుటకొరకు, చ=మరియు, దుష్కృతామ్=చెడ్డపనిచేయు దుష్టుల యొక్క, వినాశాయ=నాశనముకొరకు, ధర్మ సంస్థాపనార్థాయ- ధర్మ=ధర్మముయొక్క, సంస్థాపనార్థాయ=భాగుగ నిలబెట్టుట(నిలుపుట) కొరకు, యుగేయుగే=ప్రతి యుగము నందు, సంభవామి=నిశ్చయముగ పుట్టుచున్నాను. (అవతరించుచున్నాను) (దివినుండి భువికి దిగివచ్చుచున్నాను).

తాత్పర్యము : ఎప్పుడెప్పుడు ధర్మమునకు హానియు, అధర్మమునకు వృద్ధియు కలుగునో అప్పు డప్పుడు సాధువులను రక్షించుటకును, దుర్మార్గులను శిక్షించుటకును, తన్మూలమున ధర్మమును స్థాపించుటకును ప్రతియుగమున నన్ను నేను సృష్టించుకొనుచున్నాను.

శ్రీతత్త్వార్థ సుబోధిని : వేదశాస్త్రములయందు జెప్పబడిన సత్యము, అహింస, బ్రహ్మచర్యము, వేదాధ్యయనము, దైవభక్తి, జ్ఞానము, వైరాగ్యము మున్నగు ధర్మములకు చ్యుతికలిగి, అసత్యము, హింస, మోహము, నాస్తికృత, అజ్ఞానము, కామము మున్నగు అధర్మములకు వృద్ధికలిగినప్పుడెల్ల భగవంతు డవతరించు చుండును. 'యుగే యుగే'యన యుగమున కొక్క యవతార మని భావింపదగదు. ధర్మమునకు నష్టమును, అధర్మమునకు వృద్ధియు కలిగినప్పుడెల్ల ఎన్ని పర్యాయములు కలిగినను భగవంతుని యవతార మావశ్యకమగు చుండును. జనులు మూఢులై భగవదాజ్ఞలగు దైవీగుణము లను మఱచి యాసురగుణముల నవలంబించి దుర్మార్గులై లోకకంటకులై మెలగునపుడు వారిని నాశన మొనర్చుటకును, వారిచే బాధింపబడు సాధువులను రక్షించుటకును, లోకమును సన్మార్గమునకు ద్రిప్పుటకును భగవాను డవతరించుచుండును.

ఇచట 'విनाశాయ చ దుష్కృతాం' యనుటచే భగవానుడు ఖడ్గాదుల జేబూని, దుష్టులను వధించునని సామాన్యపండితులు వాక్రుచ్చుచుందురు. కాని భగవానుడు దుష్టులయందలి దుష్టత్వమును నాశనమొనర్చి వారలను సంస్కరించి శిష్టులను జేయు ననుట సమంజసముగ నున్నది.

ధర్మసంస్థాపనార్థము నేనవతరించుచుండునని భగవంతు డీశ్లోకమున శపథ మొనర్చుచున్నాడు. వేద శాస్త్రములయందు ధర్మమునకు ప్రాముఖ్య మివ్వబడియున్నది. ప్రజలందఱు ధర్మబద్ధులై ప్రవర్తింపవలయునని వేదము శాసించుచున్నది. ధర్మ మెచటనుండునో అచట విజయము తప్పక కలుగునని భగవంతుడు స్వయముగ ననేకచోట్ల జెప్పియున్నాడు. ధర్మము తన ననుసరించువారిని తల్లివలె పరమప్రేమతో కాపాడును. ధర్మము ననుష్ఠింపని మానవులు పశువులని మహాభారతము శాంతి పర్వమున జెప్పబడియున్నది.

శ్లో॥ ఆహారనిద్రాభయమైథునం చ సామాన్య మేత త్పశుభి ర్నరాణామ్
ధర్మో హి తేషా మధికో విశేషో ధర్మేణ హీనాః పశుభి స్సమానాః ॥
ఆహారనిద్రాభయమైథునములు మనుష్యులకు, పశువులకు సమానముగ నున్నవి

కాని ధర్మ మనునది మనుష్యులకు విశిష్టముగనున్నది. ధర్మములేని వారు పశువులతో సమానులు.

భగవంతు డీకృష్ణావతారమెత్తుటకు పూర్వము అనేకపర్యాయము లవతరించి దుష్టులను శిక్షించి, శిష్టులను రక్షించి, ధర్మమును సంస్థాపించి యున్నాడు.

శ్రీ మత్స్యావతారము :

సోమకుడనురాక్షసుడు వేదములను దొంగిలించి సముద్రమున దాగి యుండినపుడు శ్రీ మన్నారాయణుడు మత్స్యా వతారమెత్తి సోమకుని సంహరించి వేదముల నుద్ధరించి బ్రహ్మదేవుని కొసంగెను.

శ్రీ కూర్మావతారము :

పూర్వము దేవతలు రాక్షసులు అమృతసంపాదనమునకై మందరపర్వతమును కవ్వముగజేసికొని క్షీరాబ్ధిని మధించుచుండ, కవ్వముక్రింద నాధారము లేనందున మందరపర్వతము సముద్రములో మునుగుచుండెను. అపుడు శ్రీమన్నారాయణమూర్తి దేవతల మొఱనాలించి కూర్మావతారమెత్తి తనపైనున్న చిప్పపై మందరగిరిని భరించి యా పర్వతమును నీటిపై దేలునట్లొనర్చి దేవతల కమృతమును పంచియిచ్చెను.

శ్రీవరాహావతారము :

వైకుంఠమున శ్రీమహావిష్ణువు వసించు హర్మ్యమునకు ద్వారపాలకులుగ నున్న జయవిజయులు లోపలికిబోవ ప్రయత్నించుచున్న సనకసనంద నాదుల నడ్డగించిరి. అందులకు వారు కోపించి “మీరు రాక్షసులై పుట్టుదు” రని శపించిరి. వారి శాపవశమున కశ్యపాదితులకు హిరణ్యకశిపహిరణ్యాక్షు లనుపేర రాక్షసులై జన్మించిరి. అందు హిరణ్యాక్షుడు భూమినంతయు చాపగచుట్టి గైకొనిపోవుచుండ నారాయణమూర్తి వరాహావతారమెత్తి యా రాక్షసుని సంహరించి భూమి నెప్పటి యటుల నిలిపెను.

శ్రీ నరసింహావతారము :

హిరణ్యకశిపుడు తనపుత్రుడును, విష్ణుభక్తుడునునగు ప్రహ్లాదుని యచ్యుత భక్తి సంలగ్నచిత్తమును మార్చ నెన్నియో సామ దాన భేద దండో పాయముల నుపయోగించెను. వాటివలన ప్రయోజన మిసుమంతయైన లేనందున ప్రహ్లాదుని చంపనుద్యుక్తు డయ్యెను. అదియు వ్యర్థ ప్రయాసయే యయ్యెను. తుదకు హిరణ్యకశిపుడు విసిగి, ప్రహ్లాదునితో “నిన్ను గాపాడు నారాయణు డేడి? ఈ సభాస్తంభమున జూపు”మని హుంకరించి, గర్జించి, తన కరవాలముతో దానిని గొట్టినంతనే, తన భక్తుడైన ప్రహ్లాదునిమాటను సమర్థింప

శ్రీనారాయణమూర్తి యుగ్రస్మసింహరూపమున నందుండి వెడలివచ్చి హిరణ్యకశిపుని వధించెను.

శ్రీ వామనావతారము :

పూర్వ మొకప్పుడు బలిచక్రవర్తి మహాబలవంతుడై స్వర్గాదియార్ధ్యలోకముల జయించి, యేకచ్ఛత్రాధిపత్యమున పాలించుచుండ, దేవతలప్రార్థనలనాలించి శ్రీమన్నారాయణుడదితిగర్భమున వామన మూర్తియై యవతరించెను. గుఱ్ఱరూపమున బలిచక్రవర్తియజ్ఞశాలకేగి మూడడుగుల భూమిని యాచింప బలి ధారవోసెను. అప్పుడు విష్ణుమూర్తి విశ్వరూపముదాల్చి రెండుపాదములతో నూర్ధ్వాధోలోకముల నాక్రమించి మూడవపాదమును బలిశిరముననుంచి యధోలోకమునకు బంపి, యింద్రునకు స్వర్గరాజ్యము నొసంగెను.

శ్రీ పరశురామావతారము :

మరియొకప్పుడు లోకమంతయు దుష్టరాజులచే బరిపాలింపబడి, ధర్మము నకు గ్లాని కలిగినపుడు శ్రీమన్నారాయణమూర్తి జమదగ్ని మహా మునికిని, రేణుకాదేవికిని పరశురాముడై జన్మించి యిరువదియొక్క మారులు క్షత్రియరాజుల వధించి ధర్మమును స్థాపించెను.

శ్రీ రామావతారము :

ఇది యిట్లుండ జయవిజయులు సనకసనందనాదుల శాపవశమున రెండవ జన్మమున విశ్రవోబ్రహ్మకు గైకసీదేవికిని రావణకుంభకర్ణులను రాక్షసులై పుట్టిరి. వారు లోకకంటకులై సాధువుల బాధింపగ, శ్రీనారాయణమూర్తి దశరథమహారాజునకును కౌసల్యాదేవికిని శ్రీరామచంద్రుడై యవతరించి రావణాదుల సంహరించి భూభార మణించెను.

శ్రీ కృష్ణావతారము :

మూడవయవతారమున జయవిజయులు శిశుపాలదంతవక్త్రులుగ జన్మించి లోకమును బాధించుచుండ శ్రీ మహావిష్ణువు దేవకీవసుదేవులకు శ్రీకృష్ణుడై జన్మించి వారలను వధించి అర్జునునకిప్పుడు గీతోపదేశమొనర్చు చున్నాడు.

‘సాధువులను రక్షించి, దుష్టులను శిక్షించుటకు యుగయుగమున నేను జన్మించుచుండు’నని భగవంతుడిట్ల జెప్పుచున్నాడు. సత్యము, అహింస, శాంతము, ధైర్యభక్తి, త్యాగము,

ఈ పేజీ స్థలదాతలు :

కీ॥శే॥ అమరా శ్రీరాములు తులశమ్మగారల జ్ఞాపకార్థం

కుమారుడు శ్రీసుబ్రహ్మణ్యం ధనలక్ష్మీదంపతులు నెల్లూరు.

సర్వభూతదయ మొదలగు సద్గుణము లెవ్వరియందుండునో వారే సాధువులు. హరిభక్తితత్పరులగు మహనీయులు సాధువు లనబడుదురు. భాగవతములో అంబరీషోపాఖ్యానమున విష్ణుచక్రముచే దరుమబడి సత్యలోక కైలాసములకేగగ, బ్రహ్మమహేశులు తమ యసమర్థతను తెలిపిరి. అప్పుడు దుర్వాసమహర్షి వైకుంఠమునకేగి విష్ణుమూర్తిని శరణువేడగ నా భక్తవరదుడగు హరి యిట్లనియెను.

చం॥ చలమున బుద్ధిమంతులగు సాధులు నాహృదయంబు లీల దొం

గిలి కొనిపోవుచుందుదు రకిల్చిషభక్తిలతాచయంబుల

న్నిలువగుబెట్టి కట్టుదురు నేరుపుతో మదకుంభికైవడి

న్వలలకుఁజిక్కి భక్తజనవత్సలతం జనుచుండుఁ దాపసా ॥ (భాగ.)

కం॥ సాధులహృదయము నాయది,

సాధులహృదయంబు నేను జగములనెల్లన్

సాధులనేన యెఱుంగుదు,

సాధులెఱుంగుదురు నాదుచరితము విప్రా ॥

(భాగ.)

సాధువుల హృదయమును నేనని భగవానుడు ఇచట సుడుపుచున్నాడు.

శ్రీహరితీర్థస్వామివారి పర్యటనా కార్యక్రమము

2017 జనవరి	8వ తేది నుండి 14 వరకు
	శ్రీరామకృష్ణ సంకీర్తన మండలి, వేంపేట, జగిత్యాల జిల్లా
2017 జనవరి	13 శ్రీనాథన జ్ఞానయజ్ఞము
	స్థలము : సిపిఆర్ఎమ్ స్కూల్ గ్రౌండ్, గుత్త, నిజామాబాద్ జిల్లా
2017 జనవరి	29,30,31 14వ ఇందూరు సాధుపరిషత్సభలు
	స్థలము : శ్రీ బ్రహ్మజ్ఞాన ఆశ్రమము జంగంపల్లి,
	మండలము బిక్నూరు, కామారెడ్డి జిల్లా తెలంగాణ

ఆశ్రమపార్తలు

గీతాజయంతి :

డిశంబరు 5వ తేదీనుండి 11వ తేదీవరకు ముంబయి బిడిడి చాల్ శ్రీమార్కండేశ్వర మందిరములో గీతాసత్సంగసమితి ఆధ్వర్యములో వారి ఆహ్వానమునందుకొని ప్రతిసంవత్సరమువలె ఈ సంవత్సరము కూడ గీతాజయంతి సందర్భముగ పూజ్య శ్రీహరితీర్థస్వాములవారు భాగవత సప్తాహము చేసినారు. ఎంతోమంది భక్తులు పాల్గొని ఆనందించినారు.

12వ తేది శ్రీసత్యానందాశ్రమములో సామూహిక గీతాపారాయణము గావింపబడినది. పూజ్య శ్రీబ్రహ్మానందతీర్థస్వాములవారు గీతాప్రాశస్త్యమునుగూర్చి ప్రవచించినారు.

13వ తేది శ్రీదత్తాత్రేయజయంతి భక్తమండలిలో శ్రీసత్యానందాశ్రమములో జరుపబడినది.

డిశంబరు 25వ తేదీనుండి జనవరి 1వ తేదీవరకు 3వ వార్షికోత్సవాల సందర్భముగ భగవాన్ శ్రీసత్యానందమహర్షి గీతా సత్సంగము హైదరాబాద్‌వారి ఆధ్వర్యములో భాగవత సప్తాహము అత్యంతవైభవముగ జరిగినది.

ఉదయము 6గంటలకు గీతాపారాయణము, 7 గంటలకు గీతాభావార్థోపన్యాసము, 8గంటలకు శ్రీకృష్ణపరమాత్మ అష్టోత్తరశతనామపూజా, 9 గంటలకు భాగవత ప్రవచనము, మరల సాయంకాలము 4 గంటలకు శ్రీ శ్రీహరితీర్థస్వాములవారి భాగవత ప్రవచనము, 7 గంటలకు శ్రీసత్యానందాశ్రమ పరిష్టపీఠాధిపతులు పూజ్యపాదులు శ్రీశ్రీశ్రీ బ్రహ్మానందతీర్థ స్వాములవారి భాగవత ప్రవచనము ఎంతో ఆనందముగ హృదయరంజిత ముగా భక్తిపార వశ్యముగ జరిగినది. ప్రతినిత్యము ముఖ్యఅతిథులు పాల్గొని ప్రవచనం చేసారు. ప్రతిదినము ఒక్కొక్కభక్తులు శ్రీకృష్ణపరమాత్మకు గురుదేవులకు అష్టోత్తరపూజ గావించుకొన్నారు. ఆనాడు వచ్చిన భక్తులకు భోజనాదివసతులుకూడ ఏర్పాటుగావింప బడినవి.

2017 జనవరి 1వ తేది ఆదివారము వచ్చినందున 386వ శ్రీసత్యానందమహర్షి సంచార సత్సంగము కూడ జరిగినది. చివరి రోజు అనగ 2017 జనవరి 1వ తేది వందలాది భక్తులకు మరియు నారాయణ సేవా రూపములో అన్నదానము గావింపబడినది.

సికిందరాబాద్ శ్రీ సత్యానందసేవాదళము నిరంతరము కృషిగావించినది. వారము దినములు వైకుంఠకైలాసములవలె శోభించినది.

శ్రీసత్యానందాశ్రమ గ్రంథమాల

1. శ్రీభగవద్గీతామృత తరంగిణి	500/-
2. శ్రీరామాయణ తరంగిణి	400/-
3. శ్రీవాసుదేవ కథాసుధ	612/-
4. శ్రీకృష్ణార్జున సంవాదము	20/-
5. బ్రహ్మవిద్య	20/-
6. గృహస్థాశ్రమము	20/-
7. సద్గురు లేఖావళి	20/-
8. వేదాంత కథలు	20/-
9. యోగశిక్షణ	20/-
10. ఖడ్గమాల వివృతి	90/-
11. భగవద్గీత (తాత్పర్యసహితము)	40/-
12. ఉపదేశరత్నావళి	20/-
13. మనస్సు - మహేంద్రజాలము	10/-
14. ధ్యానక్రమము	10/-
15. భగవన్నుతి	15/-
16. భజనావళి	15/-
17. సత్యవాణి	10/-
18. విజ్ఞాన సౌధ సోపానములు	10/-
19. సత్యాన్వేషణ	10/-
20. అష్టోత్తర శతశ్లోకీ భగవద్గీత	8/-
24. శ్రీ శివ సహస్రనామము	8/-
25. శ్రీలక్ష్మీ సహస్రనామము	8/-
26. శ్రీదత్తాత్రేయ సహస్రనామము	8/-
27. హనుమాన్ చాలీసా	8/-
28. ప్రస్థానత్రయము	150/-
29. శ్రీ సత్యానందీయము	50/-
30. శ్రీ విశ్వమీమాంస ఆధ్యాత్మిక మాసపత్రిక సం॥చందా	100/-

ఆచార్య శ్రీహరితీర్థస్వామివారి సంపాదకత్వమున శ్రీరేవతి గ్రాఫిక్స్ నెల్లూరులో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137